

OMUARAA PARAU

NA TE FEIA MO'A HERE I PORINETIA:

Te tuu atoa atu nei matou i to matou nei omuaraa parau ei tururaa i te omuaraa parau paari e vai nei i te pene I o te Buka Haapiiraa Faaroo e Te Mau Fafauraa o tei fariihia ei omuaraa parau mo'a.

Ua iriti tamau maite na mitinare o EDUA BUTTERWORTH ratou o ALENA BRECKENRIDGE, e o ALANA TYREE, i teie nei mau heheuraa huru rau i roto i te reo Tahiti. *Ua ravehia teie nei ohipa na roto i te varua haehaa e te itoitō hoi mai te feruri tia i te mau hinaaro e te huru hoi o te feia mo'a i Porinetia ra.* A taio ai outou i teie nei mau heheuraa, te ani haehaa tu nei matou ia outou ia feruri maite mai te pure faaroo ia roaa te ite papu maitai ia outou te auraa o te mau heheuraa e te tumu i horoahia maira, oia hoi, ei haamaitairaa te reira i te oraraa o te feia mo'a.

Te mau heheuraa i maitihia e i neneihia mai i roto i teie nei Buka, ua riro ratou ei parau mo'a ta te Atua i heheu mai no te aratairaa i tana mau taata i te mau mahana hopea nei. Ua feruri-maite-hia ratou tataitahi e te mau Apooraa no te ekalesia e ua fariihia e to te Apooraa Rahi mai te au i te ture ia riro ratou ei mau ture tumu no te ekalesia

No te mea te tiaturi nei tatou e te parau noa mai nei â te Atua i teie nei â mahana mai ia'na i parau atoa mai i tahito ra, ua tia roa ĩa ia tatou ia farii mai â i te mau heheuraa i roto i te ekalesia a te Mesia i tera tau e i tera tau. Te tuuhia atu nei teie nei mau heheuraa ia taiohia e ia ferurihia e outou, ma te tiaturiraa e faufaahia outou a imi â outou i te maramarama e te parau mau i roto i te hinaaro ta te Metua i te Ao ra i heheu mai nei.

To outou tavini
W.WALITA SEMITA
Peresideni no te Ekalesia

**TE MAU
FAFAURAA E TE MAU FAAUERAA
A TE FATU**

PENE 1

E heheuraa teie o tei horoahia mai i Hirama i te mataeinaa ra o Parotata i Ohaeo i te 1 no Novema, matahiti 1831, na roto ia Iosepha Simeta Metua, te peropheta e te hi'o no te ekalesia. Ua fariihia mai ia i roto i te ho'e apoora ei omuaraa parau no te Buka o te Mau Faaueraa ta te ekalesia i opua ia neneihia i Inidipenideni, Missouri (a hi'o atu i te irava 2). E tia roa ia ia taio-apipiti-hia teie pene e te pene 67 o tei farii-atoa-hia mai i te reira iho â apoora. Hou râ a neneihia ai te Buka o te Mau Faaueraa tei faaotihia, ua haamouhia te fare neneiraa Buka o W.W Phelepe ma e te hoê tiaa hamani ino, e ua haapuehuehu-haere-hia te mau api parau na nia i te mau purumu. No reira ia i ore i oti ai te Buka o te Mau Faaueraa i te neneihia. Ua tuuhia atura teie heheuraa i te matahiti 1831 ei pene matamua i roto i te neneiraahia o te buka Haapiiraa Faaroo e te Mau Fafauraa i te matahiti 1835. E rave rahi mau heheuraa to mua atu i teie nei pene matamua.

1 a. A faaroo mai, O outou o te mau taata no ta'u ekalesia, te na reira maira te reo no'na no tei parahi i te vahi teitei, e o tei ite mai to'na mata i te taata atoa nei; oia mau, amene e parau atu vau, A faaroo mai outou o to te atea ê ra, e o outou hoi o to te mau fenua rii o te moana ra, a faaroo apipiti mai na;

b. oia mau no taata atoa hoi te reo o te Fatu, e ore roa te hoê e haapaehia, aore roa hoi e mata e ore i te ite, e te tari'a hoi o te ore e faaroo, e te aaui hoi o te ore e taeahia;

c. e te feia orurehau ra e haaputahia ia i te ati rahi, e parauhia hoi to ratou mau ino i nia iho i te mau fare, e ta ratou ra mau ohipa moe e heheuhia ia;

d. e e reva'tu te reo faaara i te taata atoa, na roto i te vaha o ta'u mau pîpî, o tei maitihia e au i teie nei mau mahana hopea, e haere atu hoi ratou e aita e taata i te tapea mai, na'u hoi na te Fatu ratou i faaue.

2 a. Inaha, o teie hoi ta'u mana, e te mana hoi o to'u ra mau tavini, e o te parau omuaraa teie i roto i te buka no ta'u ra mau faaueraa, o tei horoahia atu e au ia ratou ra, ei faaite atu ia outou, e to te ao;

b. e no reira ia mata'u e ia rurutaina, outou o te mau taata, o tei haapaohia hoi e au e te Fatu no ratou ra, e tupu ia.

c. E oia mau te parau atu nei au ia outou, e o te feia e haere atu, e faaite i to te ao i teie nei mau mea, ua haamanahia ratou ia taati, i teie nei ao e i nia atoa i te raî, te faaroo ore e te orurehau;

d. oia mau, ia taatihia ratou e tae noa atu i te mahana e niniihia mai ai te riri o te Atua i nia i te feia hara mai te faaherehere ore;

e. e tae noa atu i te mahana e faautua ai te Atua i te taata atoa i tei au i ta ratou ra mau ohipa, e ia faafaitohia atu i te taata atoa i te huru no te faito ta'na i faito atu i te tahi ê ra.

3 a. No reira ua taeahia te hopea no te fenua i te reo no lehova, ia tia ia faaroo o te faaroo ra;

b. a faaineine outou, a faaineine i tei fatata mai nei, ua fatata mai hoi te Fatu; ua tupu hoi te riri o te Fatu, e ua faahopuhia ta'na ôè i nia i te raî, e e topa mai hoi te reira i nia i te mau taata no te ao nei; e faaitehia mai hoi te rima no te Fatu;

c. e te vai atura te mahana e tâpû-ê-hia ai no rotopu i te taata, te feia o te ore e farii i te reo no te Fatu, e te reo no to'na ra mau tavini, e mai te farii ore i te parau a te mau peropheta e te mau aposetolo;

d. ua fariu ê hoi ratou i ta'u ra mau oroa, e ua ofati hoi i ta'u ra fafauraa mure ore; aore ratou i imi i te Fatu ia haapapuhia ta'na parautia, e ua haapao noa râ te taata atoa i to'na iho haerea, e i te hoho'a o to'na iho atua, o tei au to'na hoho'a i to te ao nei, e to'na ra huru mai to te idolo ra ia, o tei riro ei mea tahito e e haamouhia ia i Babulonia, oia hoi o Babulonia rahi, o te haamairihia ia.

4 a. No te iteraa vau o te Fatu, i te ati rahi e tupu i nia i te taata atoa o te ao nei, ua tiaoro maira vau i tau tavini ia Iosepha Semita (Metua), e ua parau atura vau ia'na mai te ra'i mai, ua tuu atu vau i te mau faaueraa ia'na, e ua tuu atoa atu vau i te mau faaueraa i te vetahi iho â, ia faaite atu ratou i teie nei mau mea i to te ao nei;

b. e ua haapaohia te reira ei faatupu i tei papaihia e te mau peropheta;

c. e tia mai te mau mea paruparu o te fenua nei ei haaparari i te mea mana e te puai, ia ore te taata ia a'o i to'na taata tupu, eiaha hoi ia tiaturi i te rima taata, ia parau râ te mau taata i roto i te i'oa no te Atua te Fatu, oia hoi te Faaora i to te ao;

d. ia rahi hoi te tiaturi i te tupuraa i te ao nei; ia haamauhia hoi ta'u fafauraa mure ore;

e. ia porohia te îraa o ta'u evanelia e te feia paruparu e te paari ore, e tae noa atu i te hopea no te fenua nei, e i mua i te mau arii e te mau faatere hau.

5 a. Inaha, o vau hoi te Atua, e ua parauhia atu e au; na'u teie nei mau faaueraa, e ua horoahia atu i tau mau tavini i to ratou paruparuraa ra, na roto i to ratou ra reo, ia noaa ia ratou i te ite;

b. e ia hahi ê noa'tu ratou ia itea ra; e ia imi ratou i te paari ia haapiihia ratou;

c. e inaha ia hara ratou ra ia faautuahia ratou, ia tupu te tatarahapa; e no te faahaehaaraa ratou, ia noaa ia to ratou puai, e te haamaitairaa no nia mai; e ia noaa hoi te ite i tera tau e i tera tau;

d. e ia noaa mai te parau tuatapapa a te ati Nefi, e horoahia atu ia i tau tavini ia Iosepha Semita (Metua), te mana ia tia ia'na ia iriti, na roto i te aroha e te mana o te Atua, te buka a Moromona;

e. e ia noaa hoi te mana i te feia i faauehia mai ia faatumu i te niu no teie nei ekalesia, e ia afaihia mai, mai roto mai i te vahi moemoe, e mai roto mai i te pouri, te ekalesia mau noa iho e te ora, e vai i te ao taatoa nei, ta'u ta te Fatu e mauruuru nei, oia hoi i te taatoaraa o te ekalesia, eiaha ia tataitahihia;

f. e ore roa hoi e tia ia'u ia Iehova ia hi'o marû noa atu i te hara; area râ hoi, o tei tatarahapa, e ua haapao i te mau faaueraa a te Fatu e faaorehia ia ta'na hara;

g. area o tei ore i tatarahapa ra, e ravehia mai ia te maramarama i noaa atu ia'na ra, e ore hoi ta'u Varua e titau mârô atu i te taata nei e a muri noa atu, te na reira maira hoi Iehova Tapaota.

6 a. Oia mau, te parau faahou atu nei au ia outou, E to te ao taatoa nei, e tia ia'u, i te Fatu, ia faaite i teie nei mau mea i te taata atoa, aore hoi au e haapao na i te huru o te taata,

b. e te titau nei au ia ite te taata atoa e te fatata maira te mahana – aore â i taeahia te hora, te fatata mai nei râ – e afai-ê-hia ai te hau i te ao nei, e mana ai hoi te Diabolo i to'na iho nei hau;

c. e mana atoa hoi te Fatu i nia i to'na ihora feia mo'a, e arii hoi oia i rotopu ia ratou, e topa maira ta'na tahoo i nia ia *Idumea, oia hoi i te ao nei.

*Idumea: Edoma (i tahito ra)

7 A feruri i teie nei mau faaueraa, e parau mau anae hoi e te tia, e te mau parau i faaitehia e tei tohuhia mai e hope anae ia i te tupu.

8 a. Tei parauhia e au, e te Fatu, ua parauhia ia e au, aore ta'u e otoheraa;

b. E ia mou noa'tu te ra'i e te fenua nei, e ore ta'u nei parau e mou, e hope roa râ i te tupu, noa atu na to'u nei reo, e aore râ, na te reo o tau mau tavini, hoê â ia,

c. a hi'o na, e inaha, o te Fatu ra o te Atua ia, e ua faaitehia ia e te Varua, e parau mau hoi tei faaitehia, e vai a hoi te parau mau e a muri e muri noa atu. Amene.

PENE 2

E heheuraa teie o tei horoahia mai i Hamoni, Penesilivania, i te ava'e Tiurai, matahiti 1828, na roto ia Iosepha Simeta Metua, te peropheta e te hi'o no te ekalesia. Ua avauhia mai oia i te mea ua horoa atu oia i na api parau hoê hanere hoê ahuru ma ono no te Buka a Moromona i roto i te rima o Matini Hareti. E ua eiâhia taua mau api parau ra mai roto atu i te rima o Matini Hareti e aita atura i itea-faahou-hia. I muri mai râ ua maitihia Matini Hareti oia te hoê i rotupu i Na Ite Tootoru no te mau api auro no te Buka a Moromona. Ia taio apipitihia teie heheuraa e to te peni 3, e tia ai. No te reira ia tumu i ravehia atu ai te Urima e te Tumina e te mau api auro hoi mai roto atu i te rima o Iosepha.

- 1 a. E ore te mau ohipa, tei hapaohia, e tei opuahia e te Atua e faaorehia, e ore hoi e haamohia, aore hoi te Atua e haere na te mau e'a pi'o;
b. aore hoi oia e hahi ê noa'tu i te rima atau e i te rima aui,
c. aore hoi oia e faahuru ê i ta'na i parau ra; no reira e é'a titiaifaro to'na, e to'na ra haerea hoê a ia e a muri noa atu.
- 2 a. A haamana'o na, a haamana'o, e ere e o te ohipa a te Atua tei faaorehia, o te ohipa râ a te taata;
b. rahi noa iho te mau heheuraa i te taata, e rahi noa iho a ta'na mau ohipa mana e rave; ia teoteo râ oia i to'na iho puai, e ua haapae oia i te faaa'o a te Atua, ua pee noa ra i to'na iho hinaaro, e te haapaoraa taiata e hi'a ia oia e e vai hoi te riri no te Atua parau-tia i nia ia'na.
- 3 a. Inaha, ua tuuhia atu teie nei mau mea ia oe na, e etaeta rahi râ to te mau faaueraa;
b. e haamana'o atoa i tei faaauhia mai ia oe, ia ore oe ia ofati i te reira; e inaha, ua pinepine roa to oe ofatiraa i te mau faaueraa e te mau ture a te Atua, e ua pee noa i te titauraa a te taata;
c. e inaha, e ore hoi e tia e ia rahi a'e to oe mâtâ'u i te taata nei i to te Atua, faarue noa te taata i te ao a te Atua, e ia vahavaha i ta'na parau, ia vai râ oe mai te turori ore, e faatoro mai ia oia i to'na rima, ei ârai ia oe i te mau ihe auahi atoa a te enemi ra; ei pihai atoa iho ia oia ia oe i te mau ati atoa ra.
- 4 a. Inaha, o Iosepha oe, e ua maitihia hoi oe ei rave i te ohipa a te Fatu, no te haparaa râ, ia ore oe ia ara e hi'a ia oe, e haamana'o râ oe i te aroha o te Atua;
b. no reira, a tatarahapa oe i tei ravehia e oe, o tei ore i au i tei faauehia atu e au ia oe, e vai a râ te maitiraa i nia ia oe, e ua haapao-faahou-hia a oe no te ohipa;
c. e ia ore râ oe ia haapao i teie, e faaruehia mai ia oe e e faairohia oe mai te hoê pae taata atoa nei, e aita atura ia e noaa faahou te horoaraa ia oe.
- 5 a. E ia horoa oe i ta te Atua i horoa atu ia oe-i te ite e te mana ia iriti-ua horoa ia oe i te mea mo'a i roto i te rima no te hoê taata ino, o tei haapae i te faaa'o a te Atua, e ua ofati i te mau faaauraa mo'a, o tei faaauhia i mua i te aro no te Atua, e ua tiaturi noa i to'na iho mana'o, e ua arue noa i to'na iho paari;
b. e no reira oe i ere a i te hoê maa tau iti i ta oe ra mau tufaa, ua horoa noa hoi oe i te faaa'o a to oe ra aratai ia taataahi-noa-hia mai te matamua mai.
- 6 a. Noa atu râ ia, e tere a ia ta'u ra ohipa i mua, mai te iteraa i te Faaora i tae mai i te ao nei, na roto i te faaite a te ati Iuda, e tae atoa mai ia te ite i te Faaora i to'u ra mau taata, e i to te

ati Nephi, e i to te ati lakoba, e i to te ati Iosepha, e i to te ati Zorama, na roto i te faaite a to ratou ra mau metua;

b. e tae atoa mai hoi te reira faaite i to te ati Lamana, e i to te ati Lemuela, e i to te ati Isemaela, o tei vai oriorio noa i roto i te faaroo ore no te hara a to ratou ra mau metua, o tei faatiahia e te Atua ia haamou i to ratou iho ra mau taeae i te ati Nephi, no ta ratou ra mau hara e ta ratou ra mau mea faufau;

c. e no reira hoi i faahereherehia ai te mau api veo o tei riro ei vairaa no teie nei mau parau tuatapapa, ia tupu te fafauraa a te Fatu, ta'na i faaite i to'na ra mau taata;

d. e ia noaa i to te ati Lamana te ite i to ratou ra mau metua, e ia ite ratou i tei faaitehia mai e te Fatu,

e. ia farii ratou i te evanelia e ia tiaturi i te maitai e vai ia Iesu Mesia ra, e ia faahanahanahia na roto i te faaroo i to'na ra i'oa, e ia faaorahia ratou na roto i te tatarahapa. Amene.

PENE 3

E heheuraa teie i horoahia' tu i Hamoni, Penesilivania, i te ava'e Tiurai e aore ia i te ava'e Atete, matahiti 1828, ia Iosepha Semita Metua, te peropheta e te hi'o no te ekalesia, o tei faaite papu mai ia'na i te opuaraa a te hoê pûpû taata iino no ta ratou faahuru-ê-raa i te mau api parau ta ratou i eiâ atu mai tei faahitihia atu i te pene 2 ra. Ua horoahia mai te ravea paari ia Iosepha no te haapaoraa i taua ati ra. Ua faaho'i-ê-hia mai na ia Iosepha te Urima et te Tumima e te mau api auro.

1 a. I teie nei, inaha, te parau atu nei au ia oe e, no te mea ua tuu oe i te mau parau papai o tei horoahia atu te mana ia oe ia iriti na te tauturu a te Urima e te Tumima, i roto i te rima no te hoê taata rave hara, ua moe atura ia oe te reira ;

b. e ua moe atoa ia oe i reira ta oe horoaraa, e ua haapourihia to oe mana'o ;

c. i teie nei râ te faahohia atu nei te reira ia oe, no reira a haapao maitai oe e tae noa atu i te otiraa te vahi i toe no te iritiraa, mai ta oe i haamata ra.

d. Eiaha oe e horo faaoioi, eiaha hoi ia hau ta oe ohipa i to oe na puai e te ravea e tia ai ia oe ia iriti;

e. e faaitoito maitai râ oe e tae noa atu i te hopea ; tamau maite â i te pure, ia upootiahia oe ; oia hoi, ia morohi Satani ia oe, eiaha oe ia noaa i roto i te rima no te mau tavini no Satani, o tei paturu i ta'na ra mau ohipa.

f. Inaha, ua titau ratou ia pohe oe ; oia mau, ua titau te taata ta oe i tiaturi ra, ia pohe oe.

g. E no te reira mea ua parau vau e, e taata ino oia, no te mea ua titau oia ia afai-ê-hia atu te mau mea i horoahia atu ia oe na.

h. e ua titau atoa oia ia faaerehia oe i ta oe horoaraa, e no te mea ua horoa oe i te mau parau papai i tona rima, inaha, ua ere i tei ravehia atu e te feia rave hara ; no te mea ua horoahia' tu e oe ; oia mau, o te mea moà i roto i te ino.

i. E, inaha, ua faatupu Satani i roto i to ratou mau aaui ia faahuru-ê-hia te mau parau ta oe i faaue ia papaihia, e tei iritihia e oe, o tei riro atu mai roto atu i to oe ra rima;

j. e, inaha, e parau atu vau ia oe, no te mea ua faahuru-ê-hia e ratou te mau parau, aita atura i tia te taioraa mai tei iritihia e oe e tei papaihia ;

k. e ua na reira te Diabolo i te faatupu i te hoê ravea paari ia haamouhia teie nei ohipa; ua tuu hoi oia i roto i to ratou mau aaui ia rave ratou i teie, ia parau ratou na roto i te haavare e ua noaa ia oe no roto i te mau parau ta oe iho i faahua i te iriti.

2 a. Amene e parau atu vau ia oe, e ore e tia ia'u ia noaa ia Satani ta'na iho opuaraa ino ia oe i roto i teie nei mea, inaha hoi, ua faatupu oia i roto i to ratou mau aaui ia faatupu i roto ia oe i te faaoô ò i to Fatu i te Atua, mai te titau ia iriti-faahou-hia ;

b. e inaha, te mana’o ra i roto i to ratou mau aau mai te parau ra ratou e, E hi’o na tatou ua horoa mau mai anei te Atua i te mana i’a’na ia tia ia’na ia iriti i te parau, ua na reira-mau-hia ra, e horoa faahou atu â ia oia i te mana ia’na ; e ia horoa faahou te Atua i te mana ia’na, e ia iriti faahou oia, eiaha atu ia, ia papai faahou oia ia hoê â parau, inaha, tei ia tatou atoa nei hoi ia, e ua faahuru-ê-hia râ e tatou ;

c. no reira, e huru ê atura ia ta’na, e e parau tatou i reira e ua haavare oia i ta’na mau parau, e aita ta’na e horoaraa, aita hoi to’na e mana ;

d. no reira, e pohe ia oia ia tatou, e ta’na atoa ohipa, e na reira hoi tatou ia ore tatou ia haamâ ia tae i te hopea, e ia roaa to tatou arueraa i te ao nei.

3 a. Amene, amene e parau atu vau ia oe, ua papu roa to Satani tapearaa i to ratou mau aau ; ua faatupu oia i te ino ei patoiraa atu i te maitai, e ua ino hoi to ratou mau aau, e ua î roa i te ino e te mea faufau, e ua hinaaro ratou i te pouri aore i te maramarama, no te mea te ino ra ta ratou mau ohipa ; no reira eita atura e ani mai ia’u nei.

b. Ua faaarepurepuphia ratou e Satani, ia arataihia to ratou mau varua e a’na i te pohe.

c. E na reira oia i te faanaho i te hoê ravea paari, mai te mana’o e e mou te ohipa a te Atua, e titauhia râ te reira e au i to ratou rima, e riro hoi ia ei haamâraa e ei faahaparaa ia ratou iho ia tae i te mahana haavâraa ra ;

d. oia ia, te faatupu nei oia i te riri i roto i to ratou mau aau no teie nei ohipa ; oia ia, e te parau nei hoi oia ia ratou, A haavare e a tamoemoe ia noaa atu ia outou, ia haamouhia e outou ; inaha, aita hoi to ô nei e ino ;

e. ua na reira oia i te faaonoono ia ratou, mai te parau atu ia ratou, aita e hara ia haavare, e noaa te taata ia ratou i te haavare, ia pohe oia ia ratou, ua na reira oia i te faaonoono noa ia ratou, e te faaaratai ia ratou e ia topa noa’tu to ratou mau varua i raro i te po ;

f. e ua faatupu oia i te reira ia hei ratou i roto i ta ratou iho marei ; e ua na reira oia i te haere i nia e i raro, i ô, e i ô nei i nia i te fenua nei, i te imiraa oia i te pohe no te varua taata.

4 Amene, amene e parau atu vau ia oe, E pohe to’na to tei haavare ia vare te hoê, no te mea ua mana’o oia e ua haavare te tahi ia vare te tahi, e ore râ hoi ratou e ere i te tahoo tia a te Atua.

5 I teie nei, inaha, ua faahuru-ê-hia e ratou teie nei mau parau, no te mea ua parau atu o Satani ia ratou, Ua haavare oia ia outou ; e ua na reira oia i te faaaratai ê atu ia ratou i nia i te ino, ia faao’o atu oe i te Fatu i to oe Atua.

6 a. Inaha, te parau atu nei au ia oe, eiaha oe e iriti faahou i tera ra mau parau o tei reva atu na roto i to oe na rima ; inaha hoi, e ore e noaa ta ratou opuaraa ino i te faatupuraa i te parau i te parau haavare no taua mau parau ra.

b. No te mea, ia papai â oe i teie nei mau parau, e parau ratou e ua haavare oe; ua haapeu iriti oe, e faahapa ia oe ia oe iho;

c. e inaha hoi, e poro hoi ratou i te reira, e na Satani e faaetaeta i te aau no te taata ia faatupu i te riri i nia ia oe, ia ore ratou ia faaroo i ta’u nei parau.

d. Ua na reira o Satani i te mana’oraa e tapo’ipo’i i ta oe na faaiteraa i roto i teie nei ui, ia ore te ohipa ia tupu i teie nei ui.

e. tei ô nei râ te paari, e no te mea te faaite atu nei au ia oe i te paari, e te tuu atu nei au i te faaueraa no teie nei mau mea, o ta oe e rave ra, eiaha ia e faaitehia’tu i to te ao e ia hope te ohipa iritiraa ia oe.

7 a. Eiaha e maere o vau nei i parau atu na e, Tei ô nei te paari, eiaha ia ; e faaitehia atu i to te ao ; ua parau hoi au, Eiaha ia ia faaitehia atu i to te ao, ia faaorahia hoi oe.

b. Inaha hoi, aore au i parau atu na ia oe e, eiaha e faaite atu i te feia parau-tia ; no te mea râ eita oe e ite maitai i te huru no te feia parau-tia, oia hoi e ore e taa ia oe te feia iino e te feia parau-tia ;

c. no reira, te parau atu nei au ia oe, E māmû noa oe e tae noa atu i te tiaraa ia’u ia faaite i to te ao i te mau mea atoa no taua mea nei.

8 a. I teie nei, oia mau e parau atu vau ia oe, e ua ootihia i roto i te mau api veo a Nephi te mau parau i papaihia e oe, o tei riro ê atu mai roto atu i to rima na;

b. oia mau, ua haamana’o oe, e ua parauhia i roto i taua mau papairaa ra e ua haapapu-maitai-hia te reira mau mea i roto i te mau api veo a Nephi.

9 a. I teie nei, no te mea ua haapapu-maitai-hia te mau parau i ootihia i nia i te mau api veo a Nephi no teie nei mau mea, e ei roto i to’u nei paari e faaitehia ai i mua i te taata i roto i teie nei papairaa,

b. no reira, e iriti oe i te mau parau i ootihia i nia i te mau api veo a Nephi, mai reira mai e tae roa mai i te hau no te arii ra o Beniamina, eiaha atu ia, ia taeahia te vahi ta oe i iriti, tei tapeahia e oe ;

c. e, inaha, e poro oe i te reira ei parau tuatapapa na Nephi, e na reira hoi au i te faaturuma i te feia o tei faahuru ê i ta’u nei mau parau.

d. E ore au e faatia ia ratou ia haamou i ta’u ra ohipa; e faaite atu râ vau ia ratou e, e rahi a’e to’u nei paari i te paari no te Diabolo.

10 a. Inaha, e vahi iti noa iho tei noaa ia ratou, e ere ia i te haapotoraa i te parau i papaihia e Nephi.

b. Inaha, e rave rahi te parau i ootihia i nia i te mau api veo a Nephi, o te faarahi i te horoaraa te maramarama i nia i ta’u evanelia ; no reira, e paari ia no’u, ia iriti oe i teie nei vahi matamua no te parau i nia i te ootiraa a Nephi, e ia haponohia i roto i teie nei ohipa.

c. E, inaha, te vahi i toe no teie nei ohipa, tei reira te faaite-raa-hia te mau vahi atoa no ta’u evanelia o tei hinaarohia e ta’u mau peropheta mo’a, oia hoi, e tau mau pîpî atoa, i roto i ta ratou ra mau pure, ia tupu mai i rotopu i teie nei mau taata.

d. E ua faaitehia ratou e au e, e horoahia atu ia ia ratou mai tei au i to ratou tiaturiraa, i roto i ta ratou ra mau pureraa;

e. e, o teie hoi to ratou tiaturiraa, ia riro ta’u evanelia ta’u i horoa atu na ratou, e ia porohia i roto i to ratou ra tau, ia taeahia to ratou ra mau taeae, te ati Lamana, e te feia atoa hoi o tei faairohia ei ati Lamana, na roto i ta ratou ra mau mârôraa.

11 a. E ere râ hoi e o te reira ana’e ra, teie atoa hoi to ratou tiaturiraa i roto i ta ratou ra mau pureraa, ia faaite-atoa-hia teie nei evanelia, ahiri e tia i e vetahi atu â mau nunaa ia rave atoa i teie nei fenua ;

b. e ua na reira ratou i te vaiiho i te haamaitai i nia i teie nei fenua i roto i ta ratou ra mau pure, ia roaa te ora mure ore i te feia atoa i nia i teie nei fenua o te farii i teie nei evanelia ;

c. oia hoi, ia horoa-hua-hia te reira i te taata atoa no te mau fenua atoa e te nunaa reo atoa, e te mau taata, mai reira mai ai ratou ra.

12 E i teie nei, inaha, mai to ratou tiaturiraa i ta ratou ra mau pure, e afai mai au i teie nei vaehaa i ta’u evanelia ia ite to’u ra mau taata. Inaha, aore au i afai mai i te reira ei haamouraa i tei noaa ia ratou, area ia patuhia ia i nia.

13 a. E no reira vau i parau ai, la ore teie nei ui ia faaetaeta i to ratou mau aau, e faatumu ia vau i ta’u ekalesia i rotopu ia ratou.

b. Aore au i parau na i teie e haamou i ta'u ekalesia, ua parau râ vau i teie no te faatupu i ta'u ekalesia; no reira, eiaha te feia no roto i ta'u ekalesia e mata'u, no ratou hoi te basileia ra o te ao ;

c. o ratou râ o tei ore i mata'u ia'u e o tei ore i haapao i ta'u ra mau faaueraa, o tei faatupu noa râ i te mau ekalesia na ratou iho, ei imiraa faufaa ; oia ia, o ratou atoa o tei rave i te ohipa ino, e o tei patu i te basileia no te Diabolo ;

d. Amene, amene, e parau atu vau ia oe, o ratou ta'u e faaarepurepu, e faarurutaina e faaaueue e tae noa atu i te tumu.

14 a. Inaha, o vau teie o Iesu Mesia, te tamaiti a te Atua. Ua haere mai au i to'u ihora, e aore to'u iho i farii mai ia'u.

b. O vau te maramarama i anaana mai i roto i te pouri, aita râ te pouri i farii mai.

c. O vau tei parau atu i to'u ra mau pîpî, E mamoe ê atu â ta'u e ere i to teie nei aua, e rave rahi râ tei ore i taa ia ratou ta'u nei parau.

15 a. E e faaite atu hoi au i teie nei mau taata e, e mamoe ê atu â ta'u, e amaa hoi ratou no te utuafare o Iakoba; e afaihia mai hoi e au i te maramarama ta ratou mau ohipa maere, o tei ravehia e ratou ma to'u ra i'oa;

b. oia mau, e afai atoa atu vau i ta'u evanelia i te maramarama, o tei haapiihia atu ia ratou ra, e, inaha, e ore ratou e huna i tei noaa ia oe ra, e patu râ ratou i te reira i nia, e na ratou e afai i te maramarama i te huru mau no ta'u nei haapiiraa; o te haapiiraa noa iho hoi ia i roto ia'u nei ;

c. e ua na reira vau ia haapapuhia ta'u evanelia, ia ore hoi ia rahi te mârôraa;

d. ua faaaehuehu hoi o Satani i te aau no te taata ia tupu te mârô, no te mau vahi o ta'u nei haapiiraa, ua hape râ ratou i te reira mau mea, te ruri ê nei hoi ratou i te Papairaa Mo'a ra, aore hoi ratou i ite i te auaa no te reira;

e. no reira, e heheu atu vau i teie nei parau moe rahi i mua i to ratou aro; inaha hoi, e haaputu hoi au ia ratou mai te moa e haaputu i to'na ra mau fanau'a i raro ae i to'na ra pue pererau, ia ore ratou ia faaetaeta i to ratou ra mau aau; oia mau, ia hinaaro ratou i te haere mai, a haere mai, e a inu noa i te pape ora.

16 a. Inaha, o teie ta'u nei haapiiraa: O tei tatarahapa e ua haere tia mai ia u nei, o ta'u ia ekalesia ;

b. o tei faaite i te hoê parau ê atu i teie, e ere ia oia i ta'u, ua patoi râ oia ia'u; no reira, e ere oia no ta'u ekalesia.

17 I teie nei, inaha, o to ta'u nei ekalesia, e o te mau papu i roto i ta'u ekalesia e ia tae noa atu i te hopea ra, oia ta'u e haamau i nia i ta'u nei Pàpà, e ore roa ia oia e noaa i te uputa o hade.

18 E i teie nei, a haamana'o i ta'na parau o tei riro ei ora, e ei maramarama no te ao, to oe Faaora, to oe Fatu, e to oe Atua. Amene.

PENE 4

E heheuraa no Iosepha Semita Tupuna o tei horoahia mai i Hamoni, Penesilivania, i te ava'e Fepuare, matahiti 1829, na roto ia Iosepha Semita Metua, te peropheta e te hi'o no te ekalesia.

1 a. E teie nei, inaha, e ohipa maere tei fatata i te tupu i rotopu i ô te tamarii a te taata nei,

b. no reira, O outou o tei rave i te ohipa a te Atua, e titau outou ia tavini outou ia'na mai te aau atoa, e te itoitoe, e te hinaaro e te puai, ia vai porao ore outou i mua i te aro no te Atua i te mahana hopea ra ;

c. e mai te mea e, ia hinaaro outou i te tavini atu i te Atua, ua parauhia ia outou no te ohipa, inaha hoi, ua teatea te aua i teie nei e ua fatata te auhune,

d. e inaha, oia o te haapuai i te maoaraa i ta'na mauhaa ooti, ua faataahia ia ta'na haaputuraa ia ore oia ia pohe, ia noaa râ te ora no to'na varua;

e. e te faaroo, e te tiai, e te aroha, e te hinaaro, mai te mata hoê i te titauraa i te hanahana o te Atua, na te reira e faaineine ia'na no te ohipa.

2 a. A haamana'o, te faaroo, te paieti, te ite, te hitahita-ore, te faaoromai, te aroha taeae, te huru Atua, te aroha, te faahaehaa, te itoito.

b. E ani e horoahia mai ta outou, e patoto atu, e iritihia mai ia outou. Amene.

PENE 5

E heheuraa teie o tei horoahia mai i Hamoni, Penesilivania, i te ava'e Mati, matahiti 1829, na roto ia Iosepha Semita Metua, te peropheta e te hi'o no te ekalesia. Ua titau onoono noa Matini Hareti ia Iosepha ia faaitehia mai ia'na te mau api auro; no nia mai i taua mau api ra i iritihia ai te Buka a Moromona. Ua faaaupia mai e, na ratou na na ite tootoru e farii i te tiaraa ei mau ite tia mau ratou no te Buka a Moromona na roto i te hi'oraa i te mau api auro. Ua faaitehia mai e e riro Matini Hareti o te hoê ia ite tia mau, mai te mea e, e tapea oia i te faaroo e ia vai haehaa noa oia i roto i te ohipa. Ua faaite-atoa-hia te parau no te faahoiraa mai i te ekalesia e no te hoê faatoroaraa o tei tupu i na hepetoma rii i muri a'e i te ava'e Me.

1 a. Inaha, te parau atu nei au ia oe, no te mea ua titau mai nei tau tavini o Matini Hareti i te hoê ite no ò nei atu ia'u nei, ei faaite e tei ia oe, e tau tavini e Iosepha Semita (Metua), te vairaa o te mau api auro ta oe i faaite, e ua papaihia, e ua noaa mai ia oe no ò nei atu ia'u nei;

b. e i teie nei, inaha, teie ta oe e parau atu iana: Oia o tei parau mai ia oe ua na ô mai ia e, o vau nei te Fatu, o te Atua, e ua horoa atu vau i teie nei mau mea ia oe, e tau tavini e Iosepha Semita (Metua), e ua faaue au ia oe ia tia mai oe ei ite i teie nei mau mea,

c. e ua faatia vau ia faaau mai oe i te hoê fafauraa ia'u nei, eiaha oe e faaite i taua mau mea nei maori ra i te feia ana'e ta'u i faaue ia oe ; e aore hoi to oe e mana i nia ia ratou maori râ ia faauehia atu oe e au.

d. E ua horoa atu vau i te ite ia oe ia iriti oe i te parau i nia i te mau api auro, o te horoaraa matamua ia ta'u i horoa atu ia oe, e ua faaue au e, eiaha oe ia titau noa atu i te hoê atu horoaraa e tae noa atu i te hoperaa i te i opuahia e au no teie ; aita atu hoi ta'u i te hoperaa e tuu atu na oe, e tae noa atu i te otiraa teie.

2 a. Amene, e parau atu vau ia oe, e pohe te topa mai i nia i te taata atoa o te ao nei ia ore ratou ia haapao mai i ta'u nei mau parau ;

b. e faatorohia hoi oe a muri atu e e haere oe oe faaite i ta'u nei parau i te tamarii a te taata nei

c. E inaha, ia ore ratou ia faaroo i ta'u nei para, e ore ratou e faaroo ia oe, e tau tavini e Iosepha, ahiri e tdia ia oe ia faaite atu ia ratou i teie atoa nei mau mea ta'u e faaite atu ia oe nei.

d. Auê, e teie nei ui a'î etaeta e te faaroo ore, ua tupu to'u riri i nia ia ratou !

3 a. Inaha, oia mau ta'u e parau atu ia oe, ua vaiihohia e au teie nei mau mea ta'u e tuu atu ia oe nei, e tau tavini e Iosepha, no te paari e vai i roto ia'u, e faaitehia atura i te mau ui a muri atu ; area râ na oe ta'u parau e faaite atu i teie nei ui ;

b. e apitihia ta oe faaiteraa, i te faaite i te tootoru o to'u mau tavini, o ta'u ia e titau e faatoroa o ta'u ia e faaite i teie nei mau mea ;

c. e e haere ratou e poro i ta'u mau parau ta'u i tuu atu na roto ia oe ; oia mau, e ite papu hoi ratou e e parau mau ana'e teie mau mea ; e no te ra'i mai hoi to'u faaiteraa atu ia ratou.

d.e horo'a atu vau i te mana ia ratou ia hi'o ratou e ia ite i teie nei mau mea i to ratou ra huru mau ; eita hoi au e horoa i te mana i te tahi ê atu ia farii i teie nei parau faaite, i roto i teie nei ui, i ò nei, i te haamataraa mai i te tupuraa, e te taeraa mai o ta'u ekalesia mai te medebara mai ; mai te marama te teatea, mai te mahana te anaana e mai te hoê nuu ma te rava te mâtà'uhia.

e.E tuu atu vau i te hoê pae o ta'u nei parau, ia faaitehia e na ite tootoru ; e inaha, o tei faaroo i ta'u ra mau parau, e haerehia atu ia e au mai te faaite a ta'u Varua, e faafanauhia hoi ratou e au, oia hoi i te pape e te Varua.

f.E tiai rii a'ena râ oe, no te mea â hoi oe i faatoroahia ; e riro hoi ta ratou faaiteraa ei faahapa i teie nei ui, ia faaetaetahia to ratou mau aau ia ratou ra ;

g.e pohe rahi ri'ari'a hoi te tae atu i rotopu i te taata o te ao nei, e e riro hoi ia i te ninii-pinepine-hia atu i tera tau e i tera tau, ia ore ratou ia tatarahapa, e tae no'atu i te ano-roa-raa o te fenua nei, e ia haamouhia te taata e paoo roa atu ai i te anaana no to'u ra taeraa mai.

h. Inaha, te faaite atu nei au ia outou i teie nei mau mea mai ta'u i faaite atu i te taata no te paura o Ierusalem, e tupu hoi ta'u parau i teie nei mai tei tupu i te mau tau i mairi a'e nei.
4 a.E teie nei te faaue atu nei au ia oe, e tau tavini e Iosepha ia tatarahapa e ia faafaro maitai i to oe haerea i mua ia'u nei, eiaha hoi oe ia pee faahou i te titaaraa a te taata.

Iosepha Semita (Metua), e ua ite papu vau e, e parau mau ana'e, ua hi'o hua a'e nei hoi au ; na te mana hoi a te Atua vau i faaite, e ere i ta te taata.

b.e ia papu to oe haapaoraa i te mau faaueraa ta'u i faaue atu ia oe, e ia haapao oe i te reira, inaha, e horoa atu ia vau i te ora mure ore no oe, noa atu ia taparahihia oe.

5 a.E i teie nei te parau faahou atu nei au ia oe, e tau tavini e Iosepha, no te taata o tei titau mai i te ite:

b.*Inaha, « te parau nei au ia'na e te faateitei nei oia, e aita i navai »* to'na faahaehaaraa i mua ia'u ; e ia pi'o râ oia i raro i mua ia'u, mai te faahaehaa ia'na iho mai te pure faau'ana e te faroo, i roto te anaanatae o to'na aau, ei reira vau e faaite atu ai ia'na i te mau mea ta'na i hinaaro mai ia ite.

c.I reira oia e parau atu ai i te mau taata no teie nei ui, Inaha, ua ite a'e nei au i te mau mea ta te Fatu i faaite ia Iosepha Semita (Metua), e ua ite papu vau e, e parau mau ana'e, ua hi'o hua a'e nei hoi au ; na te mana hoi a te Atua vau i faaite, e ere i ta te taata.

d. E te faaue atu nei au o te Fatu ia'na, i tau tavini ia Matini Hareti, eiaha oia ia parau faahou atu ia ratou i teie nei mau mea, maori râ ia parau oia e, Ua hi'ohia e au, e na te mana no te Atua vau i faaite, o te mau parau teie tana e parau;

e. ia huna râ oia i teie, ua ofati ia oia i te fafauraa ta'na i fafau iaù nei, e inaha, ua faahapahia ia oia.

f. E i teie nei, ia ore oia ia faahaehaa ia'na iho e ia fa'ihua mai ia'u i te mau mea hapa ta'na i rave, mai te fafau e e haapao oia i ta'u ra mau faaueraa, mai te faaroo hua ia'u, inaha, te parau atu nei au ia'na, e ore ia mau mea e itea e a'na;

g. e ore roa hoi au e faaite ia'na i te mau mea ta'u e parau nei.

h. E mai te mea o te huru teie, te faaue atu nei au ia oe, e tau tavini e Iosepha, ia parau atu oe ia'na, eiaha oia e rave faahou, eiaha hoi e haapeapea faahou ia'u i teie nei mau mea.

6 a. E mai te mea o te huru teie, inaha, te parau atu nei au ia oe, e Iosepha, ia hope i te iritihia e oe te hoê iho â mau api e faaea rii ia oe; e ia faaue faahou atu vau ia oe e reira ia oe e iriti faahou ai.

b. E ia ore oe ia haapao i teie, inaha, e ere ia oe i te hoê horoaraa, e e ravehia mai e au te mau mea ta'u i vaiho atu ia o'e na.

c. E i teie nei, no te mea te ite nei au e te tamoémoéhia nei oe e taparahi; oia mau, te ite nei au e ia ore tau tavini o Matini Hareti ia faahaehaa ia'na iho, e ia farii mai i te hoê faaite no

roto mai i ta'u rima e topa atu ia oia i roto i te ino; e rave rahi hoi te tamoemoe ia oe ia haamouhia oe mai nia atu i te fenua nei;

d. e no reira, ia haamaorohia to oe pue mahana, ua horoa atu ia vau i teie nei mau faaueraa; oia hoi, no teie mau mea i parau ai au, A faaea e a tia noa, e ia faaue atu vau ia oe, e na'u e tuu i te ravea e oti ai ia oe te mea ta'u i faaue atu ia oe;

e. e ia haapao maitai oe i ta'u nei mau faaueraa, e tahitihia oe ia tae i te mahana hopea ra. Amene.

PENE 6

E ve'a mo'a teie ia Iosepha Semita Metua e ia Oliva Kauteri o tei horoahia mai i Hamoni, Penesilivania, i te ava'e Eperera, matahiti 1829, na roto ia Iosepha, te peropheta. Ua haere mai Oliva Kauteri i te utuafare o Iosepha i te 5 no Eperera, matahiti 1829. E piti mahana i muri a'e i haamata ai oia i te ohipa ei papai parau no Iosepha no te iritiraa i te Buka a Moromona. I roto i te tuatapaparaa parau a Oliva ua faaite atu ia oia e, ua fârii e na oia i te hoe faaiteraa mo'a o tei haapii iana no taua ohipa ra e ia apiti atu hoi oia ia Iosepha.

- 1 a. E ohipa rahi e te maerehia tei fatata i te tupu i ò te tamarii a te taata nei:
b. inaha, o vau hoi te Atua, e a faaroo mai i ta'u nei parau, e e parau oioi hoi e te puai, e ooi rahi to te reira i to te 'o'e mata piti ra, i te faataa-ê-raa i te mau ponaivi e te puo:
c. e no reira, a faaroo mai i ta'u nei parau.
- 2 a. Inaha, ua teatea te aua i teie nei e ua auhune, no reira, o tei hinaaro i te ooti ra, a maoa mai oia i ta'na mauhaa ooti mai to'na puai, e a ooti oi vai a'e tea o, ia tia ia'na ia haaputu i te ora mure ore no to'na varua i roto i te basileia no te Atua;
b. oia mau, o te maoa mai i ta'na ra mauhaa ooti e ua ooti, ua parauhia mai ia oia e te Atua;
c. no reira ia ani mai oe ia'u nei e noaa ia ta oe, ia patoto ra e iritihia atu ia ia oe.
- 3 a. I teie nei, no te mea ua ani mai nei oe, inaha, te parau atu nei au ia oe, a haapao i ta'u ra mau faaueraa, e a titau i te faatupu maite i te haamau i te ohipa a Tiona :
b. eiaha e titau i te tao'a rahi, i te paari râ ; e, inaha, e heheuhia mai ia te mau parau aro a te Atua ra ia oe nei, ei reira hoi oe e faufaahia ai;
c. oia ia, o tei noaa ia'na te ora mure ore ra, ua faufaahia ia oia.
- 4 a. Amene, amene e parau atu vau ia oe, Mai ta oe e titau mai ia'u nei, ia na reirahia atu a ia ia oe ; e ia hinaaro oe, e rahi ia te ohipa maitai e oti ia oe i roto i teie nei ui.
b. Eiaha ta oe ei parau ê atu i teie nei ui maori râ o te tatarahapa : a haapao i ta'u ra mau faaueraa, e a tauturu i te faatupuraa i ta'u nei ohipa mai te au i ta'u nei mau faaueraa, e e haamaitahia ia oe i reira.
- 5 a. Inaha, e horoaraa tei ia oe, e ua haamaitahia oe no taua horoaraa ra.
b. A haamana'o e mea mo'a ia e no nia mai: e ia titau mai oe, e ite ia oe i te mau parau aro o tei maere-rahi-hia;
c. no reira, e faarahi oe i taua horoaraa ra ia itea ia oe te mau parau aro, ia aratai oe i te taata e rave rahi i te ite i te parau mau ; oia hoi, ia ite ratou i te hapa no to ratou ra mau haerea.
d. Eiaha ta oe horoaraa ia faaite-noa-hia a'e, maori ra i te feia ana'e hoê â ta ratou huru faaroo e to oe. Eiaha te mau mea mo'a ia rave-tapetepete-hia.
e. Ia rave oe i te mea tia, oia hoi, ia mau papu oe e tae noa'tu i te hopea, e faaorahia ia oe i roto i te Basileia o te Atua, o tei hau roa ia ta te Atua ra mau horoaraa ; aita atu hoi e horoaraa i hau i te horoaraa no te ora.

- 6 a. Amene, amene e parau atu vau ia oe, ia haamaitaihia oe no ta oe ohipa i rave, ua ani mai hoi oe ia'u nei, e inaha, i ta oe na mau aniraa atoa ia'u nei, ua horoa atu vau i te haapii a ta'u Varua.
- b. Ahiri aita râ, a ore ia oe i tae mai i te vahi ta oe e parahi nei i teie nei taime.
- 7 a. Inaha, ua ite hoi oe e ua ani mai oe ia'u nei, e ua haamaramarama atu vau i to oe na aau ; e i teie nei te faaite atu nei ia oe i teie nei mau mea, ia ite oe e ua haamaramaramahia oe e te varua parau mau ;
- b. oia mau, te faaite atu nei iau ia oe, ia ite oe e o te Atua ana'e tei ite, aita atu, i to oe na mau mana'o e te hohonu o to oe na aau.
- c. Te faaite atu nei au i teie nei mau mea ei ite no oe e, e parau mau te parau no te ohipa ta oe i papai iho nei.
- 8 a. No reira ia anaanatae oe, e ia faafatata atu i pihaiho i tau tavini ia Iosepha mai te itoitio i roto i to'na atoa ra mau ati a haatihia ai oia, no te parau nei.
- b. A faaa'o atu ia'na i roto i to'na ra mau hape, e farii atoa hoi oe i ta'na faaa'o'raa ia oe.
- c. Ia faaoromai ; ia noaa te mamahu ; te hitahita ore ; ia roaa te faaoromai, e te faaroo, e te tiaia, e te aroha.
- 9 a. Inaha, o Oriva oe, e ua parau atu vau ia oe no to oe na hinaaro; no reira a haapapu i teie nei mau parau i roto i to oe na aau.
- b. A mau papu mai te fiu ore e te haapao i te mau faaueraa a te Atua, ei reira vau e haati ai ia oe i na rima no to'u nei aroha.
- 10 a. Inaha, o vau teie o Iesu Mesia, te Tamaiti na te Atua.
- b. O vau teie o tei haere atu i to'u ihora e aita to'u iho i farii mai ia'u.
- c. O vau te maramarama tei anaana mai i roto i te pouri, e aita te pouri i farii mai.
- 11 a. Amene, amene e parau atu vau ia oe, ia hinaaro oe i te tahi atu â ite, a fariu na i to oe mana'o i nia i te po ta oe i tiaoro mai ia'u mai to oe aau atoa ra, ia ite oe i te huru mau no teie nei mau mea ; aore anei au i tuu atu i te hau i roto i to oe na aau no te reira ?
- b. Teihea atu ta oe ite i hinaaro, maori râ, i to ò mai i te Atua ra ?
- c. E i teie nei, inaha, e ite tei noaa ia oe, ua faaite atu hoi au i te hoê mau mea ia oe tei ore i itea i te taata atoa, e ere anei e ite ia i noaa ia oe ?
- d. E, inaha, ia hinaaro oe ra, te horoa atu nei au i te hoê horoaraa no oe ia iriti oe i te parau mai tei ravehia e tau tavini ra e Iosepha.
- 12 a. Amene, amene e parau atu vau ia oe, te vai atura te hoê mau parau papai e tei reira te faaiteraahia te hoê vahi rahi no ta'u nei evanelia, o tei tapeahia no te rahiraa hara o te taata;
- b. e i teie nei te faaue atu nei au ia oe mai te mea e hinaaro maitai to oe, e hinaaro ia haaputuhia te hoê mau faufaa na oe iho i nia i te raî, ei reira e tauturu ia oe na roto i tei horoahia atu ia oe na, ia afaihia mai taua mau Papairaa Mo'a ra i roto i te maramarama, o tei hunahia no te hara.
- 13 a. E i teie nei, inaha, te horoa atu nei au ia oe, e i tau tavini ra ia Iosepha, i te mau taviri no teie nei horoaraa o te afai mai i te maramarama te ohipa no teie nei toroa;
- b. e i roto i te vaha no na ite toopiti e tootoru ra e haapapu-roa-hia ai te mau parau atoa.
- 14 a. Amene, amene e parau atu vau ia orua, ia patoi mai ratou i ta'u nei parau e i teie nei vahi i ta'u nei evanelia e te ohiparaa; e ao ia to orua, aita atu hoi ta ratou e rave ia orua mai ta ratou i rave ia'u;

b. e ia rave atu hoi ratou ia orua mai ia ratou i rave mai ia'u nei, e ao ia to orua, e faaearaa hanahana ia to orua i o'u ra ;

c. ia ore râ ratou ia patoi mai i ta'u nei mau parau, o te haapapuhia e te ite o te faaitiehia mai, e ao ia to ratou; i reira orua e oaoa ai i te hotu o ta orua ohipa.

15 a. Amene, amene e parau atu vau ia orua, mai ta'u i parau atu i ta'u ra mau pîpî.

b. Ia putuputu toopiti e tootoru mai to'u nei i'oa, mai te hinaaro hoê i ta ratou ra mau titauroa, inaha, ei reira atoa ia vau i rotopu ia ratou ; mai ia'u i rotopu ia orua nei.

c. Eiaha e mata'u, e ta'u pue tamarîi, i te revaraa i te maitai, o ta orua hoi i ueue ra, o ta orua atoa ia e ooti ;

d. no reira, ia ueue orua i te maitai, e ooti atoa â ia orua i te maitai ei utua no ta orua ohipa;

16 a. No reira eiaha e mata'u e ta'u nânâ iti, a rave i te maitai, ia amui noa'tu to te ao e to hate i te titauroa ra ia outou, e ore ia outou e aueue, mai te mea i papu to outou paturaa i nia i ta'u nei Pâpâ.

b. Inaha, aore au i faahapa na ia oe, a haere i to oe na haerea eiaha ia hara faahou : a rave ma te mârû i te ohipa ta'u faaue atu ia oe; a faahi'o mai i nia ia'u nei i to oe atoa ra mau mana'o, eiaha e mana'ona'o, eiaha e mata'u;

c. a hi'o mai i te buka i ta'u aoao, oia atoa te buka naero i ta'u na rima e i ta'u na avae; ia itoitaito; a haapao i ta'u mau ture, e noaa ia ia oe te basileia no te ao. Amene

PENE 7

E heheuraa teie i horoahia'tu ia Iosepha Semita Metua e ia Oliva Kauderi i Hamoni, Penesilivania, i te ava'e Eperera, matahiti 1829. Te rave noa ra Iosepha i te ohipa iritiraa i te Bibilia i Faauruhia Mai. Ua aparau raua no te auroa o te mau irava 20-24 no te pene 21 i te evanelia a Ioane. Ua hinaaro raua i te ite e, ua vaiiho-noa-hia mai anei o Ioane, te pipi herehia, i nia i te fenua nei. Ua au maitai to raua tau na mana'o no te uiraa atu i te Fati no te reira na roto i te Urima e Tumima. Tei roto i te Buka Haapiiraa Faaroo e te Mau Fafauraa i neneihia i te matahiti 1835 i faaitiehia mai ai te parau i muri nei e, "ua iritihia mai teie heheuraa mai roto mai i te hoê iri puaaniho i papaihia e i hunahia e ana iho (e Ioane)."

1 a. E ua parau maira te Fatu ia'u, E Ioane, e tau here, eaha ta oe i hinaaro? Ia ani noa mai oe i ta oe e hinaaro ra, e horoahia atu â ia ia oe.

b. E ua parau atura vau ia'na, E te Fatu, e horoa mai oe ia'u i te mana i nia iho i te pohe, ia vai ora noa vau e ia aratai atu i te varua taata ia oe na.

c. E ua parau maira te Fatu ia'u, Amene, amene e parau atu vau ia oe, no te mea o to oe ia hinaaro, e na reirahia ia oe e ia tae mai au mai te hanahana rahi, e tohu hoi oe i mua i te mau nunaa, te mau opu, te mau reo, e i te mau taata.

2 a. E no reira te Fatu i parau atu ai ia Petero, I hinaaro vau i te vaiiho ia'na e ia tae noa mai au ra, eaha ta oe i reira? Ua titau mai hoi oia ia aratai mai oia i te varua taata ia'u nei; ua titau râ oe ia tae oioi mai oe ia'u nei i roto i ta'u basileia.

b. Te parau atu nei au ia oe, E Petero, e hinaaro tia to oe, ua titau maira tau here ia rahi atu ta'na, e ei ohipa rahi atu â ta'na e rave i ropu i te taata nei, i ta'na i rave na i te matamua ra; oia mau, e ohipa rahi a'e te haamatahia e ana;

c. no reira, e faariro vau ia'na mai te auahi ura ra e te melahi raverave; e tavini oia ia ratou o tei haapaohia no te ai'a o te ora o te parahi i te ao nei;

d. e e horoa atu vau ia oe ei aupuru ia'na e i to taeae ia Iakobo; e ei ia outou tootoru na e horoa ai au i teie nei mana e i te taviri no teie nei ohipa e tae noa mai au.

- 3 a. Amene te parau atu nei au ia orua, E noaa ia orua atoa toopiti ta orua e titau nei, te oaoa nei hoi orua atoa toopiti i ta orua e titau nei.

PENE 8

E heheuraa teie ia Oliva Kauteri o tei horoahia mai i Hamoni, Penesilivania, i te ava'e Eperera, matahiti 1829, na roto ia Iosepha Semita Metua. Ua haamata ra Oliva i te pae matamua no teie ava'e i te ohipa papairaa parau no Iosepha a iritihia ai te Buka a Moromona. Ua faaitiehia mai ia'na e, e horoahia mai ia'na te varua tohu. Ua faahitihia mai te horoaraa a Aarona, "aita râ te auraa o te reira parau i tatarahia ai »

- 1 a. E Oliva Kauteri, amene, amene e parau atu vau ia oe, mai te Fatu e ora nei, oia hoi to oe Atua e to oe Faaora,
b. oia atoa hoi te noaaraa ia oe te ite i te mau mea atoa ta oe e ani mai nei mai te faaroo, e te aau tae, mai te faaroo e e noaa ia oe te ite i te mau parau tuatapapa tahito ootihia, e mea tahito hoi ia, e tei reira te faaiteraahia te mau vahi no ta'u nei Papairaa Mo'a o tei parauhia a'e nei, na roto i te faaiteraa a ta'u Varua ;
c. oia, inaha, e faaita atu vau i roto i to oe mana'o e to oe aau na roto i te Varua Maitai, o te topa mai i nia ia oe, e o te vai a i roto i to oe aau.
- 2 a. E teie nei, inaha, o te varua parau-heheu-hia ra teie; inaha, o te Varua teie ta Mose i faaaratai i te tamarii a Iseraela na roto i te Miti Uteute na nia i te repo màrô
b. no reira no oe hoi teie nei horoaraa; a tapi atu ia haamaitaihia oe, na te reira hoi e faaora ia oe mai roto mai i te rima a to oe ra mau enemì, ahiri aita râ, e pohe ia oe ia ratou, e haamouhia hoi oe.
- 3 a. A haamana'o i teie nei mau parau, e a haapao i ta'u ra mau faaueraa! A haamana'o o ta oe teie horoaraa.
b. E teie nei e ere râ e o teie ana'e ra ta oe horoaraa, no te mea e horoaraa faahou â ta oe, oia hoi, te horoaraa a Aarona; inaha, e rave rahi hoi te mau mea ta te reira i faaita ia oe; inaha, aita atu hoi e mana maori râ te mana o te Atua te tia ia faatupu i teie nei horoaraa a Aarona ia vai ia oe na;
c. no reira eiaha ia turori te mana'o, e horoaraa hoi te reira na te Atua, e mau hoi oe i te reira i roto i to oe na rima, mai te rave i te mau ohipa maere ; e aita ia e mana e tia ia afai 'e atu i to oe na rima, e ohipa hoi te reira na te Atua.
d. E, no reira, o te mau mea ta oe e ani mai ia faaita atu vau na roto i te reira, o ta'u ia e horoa atu na oe, e noaa ia oe te ite no te reira; a haamana'o, e ia ore ia tiaturi-mau-hia e ore ia ta oe e oti.
e. No reira, a ani mai, mai te tiaturi.
f. Eiaha ia rave tapetepete-noa-hia teie nei mau mea; eiaha ia ani-noa-hia te mau mea e ore e tia ia oe ia ani ; e ani ia ite oe i te mau parau aro a te Atua, e ia iriti hoi oe e ia noaa hoi te ite ia oe no roto mai i teie atoa nei mau parau tahito o tei hunahia, e mau mea mo'a hoi, e tei au i to oe ra faaroo ia na reirahia atu ia ia oe.
g. Inaha, o vau hoi teie e parau atu nei ; e o vau iho â hoi tei parau atu ia oe mai te matamua mai â. Amene.

PENE 9

E heheuraa teie ia Oliva Kauteri tei horoahia mai i Hamoni, Penesilivania, i te ava'e Eperera, matahiti 1829, na roto ia Iosepha Semita Metua. Ua hinaaro Oliva i te tiaraa e ia riro oia ei iriti parau èê. Ua a'ohia mai râ oia e ia faaoromai e ia haapao noa i te ohipa papai parau no Iosepha.

1 a. Inaha, te parau atu nei au ia oe, e tau tamaiti, no te mea aita atura oe i iriti, mai te au i ta oe i titau mai ia'u ra, e ua haamata faahou ra oe i te papai no tau tavini no Iosepha Semita (Metua), ua tia ia'u ia na reira iho â oe e ia oti ia oe teie nei parau tuatapapa, ta'u i horoa atu ia'na nei;

b. e i reira, inaha, te vai atura ta'u mau Papairaa Mo'a ta'u e horoa atu ia oe i te mana ia tauturu oe i te iritiraa.

2 a. A faaoromai, e tau tamaiti, e paari hoi to'u, e ere hoi i te mea tia ia iriti oe i teie nei â taime.

b. Inaha, te ohipa i haapaohia na oe, oia hoi ia papai i tau tavini ta Iosepha;

c. e, inaha, no te mea aore oe i haapao noa atu â, mai ta oe i haamata ra, ia oe i haamata i te iriti, i afai-e-hia ai e au teie nei mana ia oe na.

d. Eiaha e ohumu, e tau tamaiti, no te mea e paari hoi to'u i tia'i ia'u i te na reira i te haapao ia oe.

3 a. Inaha, aore hoi i itea ia oe ; ua mana'o noa oe e e horoa noa atu vau i te maramarama ia oe, mai te ore oe e faaohipa o ta oe e haamana'o e, maori ra i te ani mai ia'u ;

b. area, e inaha, e parau atu vau ia oe, e imi oe i te reira i roto i to oe iho aau;

c. ei reira oe e ui mai ai iaù, e ua tia anei, e mai te mea e ua tia ra e, e faatupu ia vau i te ahu i roto i to oe ouma; e na te reira e faaite ia oe e ua tia;

d. ia ore râ ia tia, e ore ia mau huru e itea ia oe, e faatupu turuheihia râ oe, e na te reira e haamoe i te vahi hape;

e. no reira, e ore e tia ia oe ia papai i te mea mo'a, maori râ ia horoahia atu e au.

4 a. I teie nei, ahiri oe i ite i te reira, ua tia ia oe ia iriti i te parau; atira noa atu ra, e ere hoi te mea tia ia iriti oe i teie nei. Inaha, ia oe i haamata maira e mea Tia IA i reira, ua faataiâ ra oe, e ua mairi Te taime i teie nei, eita atura e tia i teie nei;

b. eaha, aore oe i ite e ua horoa atu vau i tau tavini ia Iosepha i te itoitoe, na'na atura i faatia, aore atura orua atoa i faahapahia e au?

5 a. A rave i teie nei mea ta'u i faaue atu ia oe nei, e manuia oe i reira ra. Ia itoitoe maitai, eiaha e farii noa atu i te mau faahemaraa.

b. A tia papu i nia i te ohipa i parauhia ai oe e au, e ore roa ia te hoê rouru i to oe na upoo e moe, e faateiteihia râ ia oe ia tae i te mahana hopea ra. Amene.

PENE 10

E heheuraa teie tei horoahia mai i Hamoni, Penesilvania, i te ava'e Me, matahiti 1829, na roto ia Iosepha Semita Metua no to'na tuaana no Haeramu Semita. Hoê â teie nâ irava matamua e maha i to te pene 6 o tei horoahia atu ia Oliva Kauteri. Ua horoa-atoa-hia mai taua mau a'oraa nei â ia Haeramu.

1 a. E ohipa rahi e te maerehia tei fatata i te tupu i rotopu i te tamarii â te taata nei.

b. Inaha, o vau hoi te Atua, e a faaroo mai i ta'u nei parau, e e parau oioi hoi e te puai, e ooi rahi to te reira i to te o'e mata piti ra, i te faataa-ê-raa i te mau ponaivi e te puo;

c. e no reira, e faaroo mai i ta'u nei parau.

2 a. Inaha, ua teatea te aua i teie nei e ua auhune, no reira, o tei hinaaro i te ooti ra, a maoa mai oia i ta'na mauhaa ootiraa mai to'na puai, e a ooti oi vai a'e te ao, ia tia ia'na ia haaputu i te ora mure ore no to'na varua i roto i te basileia no te Atua;

b. oia mau, o te maoa mai ta'na ra mauhaa ooti e ua ooti, ua parauhia mai ia oia e te Atua;

c. no reira, ia ani mai oe ia'u nei, e noaa ia ta oe; ia patoto ra, e iritihia atu ia ia oe.

- 3 a. I teie nei, no te mea ua ani mai nei oe, inaha, te parau atu nei au ia oe, A haapao i ta'u ra mau faaueraa, e a titau i te faatupu mai e i te haamau i te ohipa a Tiona.
b. Eiaha e titau i te tao'a rahi, i te paari râ, e inaha, e heheuhia mai ia te mau parau aro a te Atua ra ia oe nei, ei reira hoi oe e faufaahia ai;
c. inaha, o tei noaa ia'na te ora mure ore ra, ua faufaahia ia oia.
- 4 a. Amene, amene e parau atu vau ia oe, Mai ta oe i titau mai ia'u nei, ia na reirahia atu â ia ia oe; e, ia hinaaro oe ra e rahi ia te ohipa maitai e oti ia oe i roto i teie nei ui.
b. Eiaha ta oe ei parau ê atu i teie nei ui maori râ o te tatarahapa.
c. A haapao i ta'u ra mau faaueraa, e a tauturu i te faatupuraa i ta'u nei ohipa mai te au i ta'u nei mau faaueraa, e e haamaitahia ia oe i reira.
- 5 a. Inaha, e horoaraa tei ia oe, e e horoahia hoi ta oe ia titau mai oe ia'u nei mai te tiaturi papu, e te aau hapa ore, e te tiaturi i te mana no Iesu Mesia, e aore ia i to'u nei mana to tei parau atu ia oe nei;
b. inaha hoi, o vau teie e parau atu nei; inaha, o vau hoi te maramarama o te anaana mai i roto i te pouri, e na to'u nei mana e horoa atu nei i teie nei mau parau ia oe.
- 6 E i teie nei, amene, amene e parau atu vau ia oe, E tiaturi oe i taua Varua ra, o te aratai ia rave oe i te maitai, oia hoi ia rave i te mea tia, ia horo haehaa, ia feruri ma te parautia, o to'u hoi ia Varua.
- 7 a. Amene, amene e parau atu vau ia oe, e horoa atu vau i to ta'u Varua ia oe, na te reira e haamaramarama i to oe mana'o, e e faa'i i to oe varua i te oaoa,
b. ei reira oe e ite ai, na te reira e faa'ite ia oe, i te mau mea atoa ta oe e titau mai nei ia'u nei, o te vai i roto i te mau mea no te parau-tia, ta oe i tiaturi na roto i te faaroo ia'u e roaa ia ia oe.
- 8 a. Inaha, te faaue atu nei au ia oe, eiaha oe e mana'o e ua haapaohia oe ia a'o noa, maori râ ia parauhia mai oe:
b. a tia'i rii na e ia huru iti maoro a'e, e tae noa atu i te noaaraa ia oe ta'u nei parau, e ta'u papà, e ta'u ekalesia e ta'u evanelia, ia papu to oe ite i ta'u nei haapiiraa;
c. e i reira, inaha, mai ta oe e hinaaro ra, oia hoi, mai te huru no to oe na faaroo, e na reirahia'tu ia ia oe.
- 9 a. A haapao i ta'u ra mau faaueraa; a māmû noa; a titau tia mai i ta'u nei Varua;
b. oia hoi, a ati mai ia'u nei mai to oe aau atoa, ia tauturu oe i te afairaa mai i te maramarama i te mau mea i parauhia ra; oia hoi, te iritiraa i ta'u nei ohipa; a faaoromai e tae noa atu i te otiraa ia.
- 10 a. Inaha, o ta oe teie ohipa, ia haapao i ta'u nei mau faaueraa; oia ia, mai to oe atoa ra itoito, to mana'o, e to oe atoa ra puai; eiaha e titau i te faa'ite i ta'u nei parau, e titau â na râ i te haapii ia noaa ta'u nei parau, ei reira hoi ia to oe arero e matara maitai ai;
b. e ia hinaaro oe e noaa ia ia oe ta'u Varua, e ta'u nei parau; oia hoi, te mana no te Atua e tae noa atu i to te taata ite-papu-raa;
c. e teie nei râ e māmû oe; a feruri na oe i ta'u nei parau o tei reva atu na i rotopu i te tamarii a te taata nei, e feruri maitai hoi i ta'u nei parau o te afai-atoa-hia atu a muri a'e i rotopu i te tamarii a te taata nei, oia hoi teie e iritihia nei;
d. oia ia, ia roaa ia oe te taatoaraa i ta'u e horoa atu na te tamarii a te taata i teie nei ui; ei reira e amuihia atu ai te mau mea atoa.

11 a. Inaha, o Haeramu oe, o tau tamaiti; a imi i te Basileia o te Atua, ei reira e amui-atoa-hia mai ai te mau mea atoa o te au i te parau-tia.

b. A patu i nia i ta'u pâpâ, oia hoi i ta'u evanelia; eiaha e huna i te varua no te heheuraa, e te varua tohu, e pohe hoi to'na o te huna i teie nei mau mea;

c. no reira, a haaputu noa i roto i to outou mau aau e tae noa atu i te tau i haapaohia i roto i to'u nei paari e haere atu ai outou i mua: inaha, te parau atu nei au i te feia hinaaro tia atoa ra, e o tei maoa na i ta ratou mau mauhaa ooti ia ooti na.

12 a. Inaha, o Iesu Mesia hoi au te Tamaiti na te Atua. O te ora vau e te maramarama no te ao. O vau teie o tei haere atu i to'u ihora, e aita to'u iho i fârii mai ia'u;

b. Amene, amene e parau atu vau ia oe, ia ratou o te fârii mai ia'u ra, e horoa atu vau i te mana ia riro ratou ei tamarii na te Atua, e ia ratou atoa o te faaroo i to'u ra i'oa. Amene.

PENE 11

E heheuraa teie tei horoahia mai na roto ia Iosepha Semita Metua no Iosepha Naita Metua o tei tauturu ia Iosepha raua o Oliva i ta raua ohipa iritiraa parau na roto i te mau tauturu no te oraraa tino nei ta'na i afai mai na raua. Ua horoahia mai teie heheuraa i Hamoni, Penesilivania, i te ava'e Me, matahiti 1829. Hoê â ia te mau parau no na irava 1, 2, 3, i to te mau parauraa no na irava matamua e piti no na Pene 6, 10, 12. A hi'o atoa i te Pene 21^e te irava 5 no te tahi atu â heheuraa ia Iosepha Naita.

1 a. E ohipa rahi e te maerehia tei fatata i te tupu i rotopu i te tamarii a te taata nei.

b. Inaha, o vau hoi te Atua, e a faaroo mai i ta'u nei parau, e e parau oioi hoi e te puai, e ooi rahi to te reira i to te o'e mata piti ra, i te faataa-ê-raa i te mau ponaivi e te puo;

c. e no reira, a faaroo mai i ta'u nei parau.

2 a. Inaha, ua teatea te aua i teie nei e ua auhune; no reira, o tei hinaaro i te ooti ra, a maoa mai oia i ta'na mauhaa ootiraa mai to'na puai atoa, e a ooti oi vai a'e te a'o, ia tia ia'na ia haaputu i te ora mure ore no to'na varua i roto i te Basileia no te Atua;

b. oia mau, o te maoa mai i ta'na ra mauhaa ooti e ua ooti, ua parauhia mai ia oia e te Atua;

c. no reira, ia ani mai oe ia'u nei, e noaa ia ta oe, ia patoto ra e iritihia atu ia ia oe.

3 a. I teie nei, no te mea ua ani mai nei oe, inaha, te parau atu nei au ia oe,

b. A haapao i ta'u ra mau faaueraa, e a titau ia tupu mai e ia haamauhia te tumu haapaoraa a Tiona.

4 a. Inaha, te parau atu nei au ia oe, e ia ratou atoa o tei hinaaro i te faatupu e i te haamau i teie nei ohipa;

b. eita hoi e tia i te hoê ia tauturu i teie nei ohipa, maori râ ia horo haehaa oia e ia i oia i te aroha, ia noaa ia'na te faaroo, te tia, e te aroha, te hitahita ore i te mau mea atoa o te tuuhia atu ia'na ra.

5 a. Inaha, o vau te maramarama e te ora no to te ao, o te parau i teie nei mau parau;

b. no reira, a haapao mai to outou atoa na puai, ua parauhia ia outou i reira. Amene.

PENE 12

E heheuraa teie no Davita Uitima o tei horoahia mai na roto ia Iosepha Semita Metua, te peropheta. Mai tei anihia mai e te utuafare o Uitima ia haere atu Iosepha Semita raua o Oliva Kauderi mai Hamoni, Penesilivania atu i Faiete i te mataeinaa ra i Seneca i Niu Iauka. Ua faafaaea raua i reira e tae noa atu i te otiraa o te ohipa iritiraa parau. Ua fariihia teie heheuraa i roto i te utuafare o Uitima i te ava'e Tiunu, matahiti 1829. Ua riro Davida Uitima i te hoe o Na Ite Tootoru no te mau api auro no te Buka a Moromona. Hoê â ia teie nau irava matamua e piti nei no teie heheuraa i to'na irava matamua e piti no na Pene 6, 10, 11.

- 1 a. E ohipa rahi e te maerehia tei fatata i te tupu i rotopu i te tamarii a te taata nei.
b. Inaha, o vau hoi te Atua, e a faaroo mai i ta'u nei parau, e e parau oioi hoi e te puai, e ooi to te reira i to te 'o'e mata piti ra, i te faataa-ê-raa i te mau ponaivi e te puo;
c. e no reira, a faaroo mai i ta'u nei parau.
- 2 a. Inaha, ua teatea te aua i teie nei ua auhune, no reira, o tei hinaaro i te ooti ra, a maoa mai oia i ta'na mauhaa ootiraa mai to'na puai atoa e a ooti oi vai a'e te ao, ia tia ia'na ia haaputu i te ora mure ore no to'na varua i roto i te basileia no te Atua;
b. oia mau, o te maoa mai i ta'na ra mauhaa ooti e ua ooti, ua parauhia mai ia oia e te Atua; no reira, ia ani mai oe ia'u nei, e noaa ia ta oe, ia patoto ra e iritihia atu ia ia oe.
- 3 a. A titau ia tupu mai e ia haamauhia ta'u Tiona.
b. A haapao i ta'u mau faaueraa i te mau mea atoa ra; e ia haapao oe i ta'u mau faaueraa e ia mau maite e tae noa atu i te hopea ra, e noaa ia ia oe te ora mure ore; o te horoaraa ia o tei hau a'e i te mau horoaraa atoa a te Atua ra.
- 4 a. E tupu hoi i reira, ia ani oe i te Metua mai to'u ra i'oa, mai te tiaturi e te faaroo papu, e noaa ia ia oe te Varua Maitai, o te horoa mai i te reo, ia tia mai oe ei ite i te mau mea atoa ta oe e faaroo e ta oe e ite;
b. e ia poro hoi oe i te parau tatarahapa i teie nei ui.
- 5 a. Inaha, o vau o Iesu Mesia te Tamaiti a te Atua ora, o tei hamani i te ra'i e te fenua; e te maramarama o te ore e moe ia huna i roto i te pouri;
b. no reira, e afai mai au i te iraa no ta'u evanelia mai o mai i o te Genetile e tae noa atu i te utuafare no Iseraela.
c. E, inaha, o Davida oe, e ua parauhia oe ei tauturu; e ia rave oe i taua mea ra, e ua haapao maitai, e haamaitahia ia oe i te pae varua e i te pae tino atoa, e utua rahi ia ta oe. Amene.

PENE 13

E heheuraa teie ia loane Uitima o tei horoahia mai i te ava'e Tiunu, matahiti 1829, na roto ia Iosepha Semita Metua, te peropheta. Ua horoahia mai na heheuraa e toru nei, oia hoi, te Pene 12 e te Pene 13 e te Pene 14 no na tamaiti tootoru ia Petero Uitima a faaea ai Iosepha raua o Oliva Kauteri i te utuafare no Uitima i Faiete i Niu Iauka, a faaoti ai raua i te ohipa iritiraa parau. Ua riro loane Uitima i te hoê o na ite i rotopu i Na Ite Toovau no te mau api auro no reira mai te iritiraahia mai o te Buka a Moromona.

- 1 a. A faaroo mai, e tau tavini, e loane, e a faaroo mai i te parau a Iesu Mesia to Fatu e to oe Faaora;
b. inaha, te parau atu nei au ia oe mai te reo u'ana e mai te mana, tei nia iho hoi ta'u rima i te ao taatoa nei, e e faaite atu hoi au ia oe i tei ore i itea e te taata atoa maori râ ia oe e a vau ana'e ra;
c. e rave rahi a'e nei hoi to oe titauraa mai ia'u ia ite oe i te mea e hau i te maitai ia oe.
- 2 Inaha, ua haamaitihia oe no teie nei mea, e no te parauraa i ta'u nei mau parau, o tei horoahia atu e au ia oe ra, mai te au i ta'u ra mau faaueraa.
- 4 a. E i teie nei, inaha, te parau atu nei au ia oe, e o te mea o te hau i te faufaahia ia oe, o te poro atu ia oe i teie nei mau taata ia tatarahapa, ia afai mai oe i te varua taata ia'u nei, ia faaea oe e o ratou atoa i roto i te basileia no ta'u Metua. Amene.

PENE 14

E heheuraa teie ia Petero Uitima o tei horoahia mai i Faiete, i te mataeinaa ra i Seneca, i Niu lauka, i te ava'e Tiunu, matahiti 1829, na roto ia Iosepha Semita Metua. Hoê â iho â huru parau to teie Pene i to te Pene 13, oia hoi, te heheuraa ia Ioane Uitima. Ua riro Petero Uitima i te hoê ite atoa i rotopu i Na ite Toovau no te mau api auro no reira mai te iritiraahia mai o te Buka a Moromona. E ti'a roa ia ia taio-apipiti-hia teie pene i to te Pene 12 e to te Pene 13;

1 a. A faaroo mai, e tau tavini e Petero, e a faaroo mai i te parau a Iesu Mesia, to Fatu e to oe Faaora ;

b. inaha, te parau atu nei au ia oe mai te reo u'ana e mai te mana, tei nia iho hoi ta'u rima i te ao taatoa nei, e e faaite atu hoi au ia oe i tei ore i itea e te taata atoa maori ra ia oe e o vau ana'e ra;

c. e rave rahi a'e nei hoi to oe titauroa mai ia'u ia ite oe i te mea e hau i te maitai ia oe.

2. Inaha, ua haamaitaihia oe no teie nei mea, e no te parauraa i ta'u nei mau parau, o tei horoahia atu e au ia oe ra, mai te au i ta'u ra mau faaueraa.

3. E i teie nei, inaha, te parau atu nei au ia oe, e o te mea o te hau i te faufaahia ia oe, o te faaite ia oe i teie nei mau taata ia tatarahapa, ia afai mai oe i te varua taata ia'u nei, ia faaea oe e o ratou atoa i roto i te basileia no tau Metua. Amene.

PENE 15

E heheuraa teie ia Oliva Kauteri ratou o Davita Uitima e o Matini Hareti o tei horoahia mai i Faiete, Niu lauKa, i te ava'e Tiunu, matahiti 1829, na roto ia Iosepha Semita Metua, te Peropheta. A haapaohia ai te ohipa iritiraa i te Buka a Moromona, ua heheuhia mai e, e ite mata ratou Na Ite Tootoru i te mau api auro no reira mai te iritiraahia mai o te Buka a Moromona. E tauturu Na Ite tootoru ia iosepha i te amuraa i te hopoia no teie ite. Ua hinaaro mau Oliva Kauteri ratou o Davita Uitima e o Matini Hareti ia haamanahia ratou tootoru i nia iho i teie toroa taa ê. Ua tiaoro atu Iosepha i te Fatu no teie hinaaro, e ua fariihiia mai teie heheuraa mo'a na roto i te Urima e te Tumima. I muri a'era, a pure ai ratou i te Fatu i roto i te uru raau ua faaite papu atu te melahi ra o Moroni ia ratou i te mau api auro. E ere râ o te mau api auro ana'e iho tei faaitheia atu ia ratou, inaha ua ite mata atoa atu ratou i te tahi atu â mau mea faufaa. E ua tamau â ratou i te faatia i ta ratou faaiteraa e tae noa'tu i te hopea o to ratou oraraa tino nei e ua ite mata e ua fafa rima ratou i te mau api auro.

1 a. Inaha, te parau atu nei au ia outou, e tiaturi outou i nia i ta'u nei parau,

b. e ia na reira outou mai te aau atoa ra, e ite ia outou i te mau api auro, e i te paruru ouma, e te 'o'e atoa a Labana, te Urima ra e te Tumima, o tei horoahia atu ia i te Taeae o lareda i nia i te mou'a ra, ia'na i paraparau atu i te Fatu mai te hi'o i te mata e te mata, e te aveia maere i horoahia atu ia Lehi i roto i te medebara, i te hiti o te Miti Uteute;

c. e na to outou faaroo e faaite ia outou i te reira, oia hoi te huru faaroo o te mau peropheta i tahito ra.

2 a. E ia noaa mai ia outou te faaroo, e ua hi'o-mata-hia taua mau mea ra e outou, e faaite ia outou i te reira, mai te mana o te Atua;

b. e rave outou i teie ia ore tau tavini o Iosepha Semita (Metua) ia pohe, ia rave au i ta'u mau ohipa tia i mua i te tamarii a te taata, na roto i teie nei ohipa.

c. E faaite hoi outou e ua hi'o-mata-hia te reira e outou, mai tau tavini o Iosepha Semita (Metua) i ite mata atoa, no to'u mana hoi oia i ite ai, e no te mea hoi e faaroo to'na;

d. e ua iriti hoi oia i te Buka, oia hoi te vahi ta'u i faaue ia'na ra, e mai to outou Fatu e to outou Atua e ora nei, e parau mau roa ia.

3 a. No reira ua noaa ia outou te reira huru mana, e te reira huru faaroo, e te reira hoi huru horoaraa mai tei ia'na atoa ra;

b. e ia haapao outou i teie nei i ta'u nei mau faaueraa hopea, o ta'u i horoa atu nei, e ore ia outou e tapeahia atu e te mau uputa a hade; e nava'i hoi to'o nei aroha no outou; e faateiteihia hoi outou i te mahana hopea ra.

c. E o vau hoi, o Iesu Mesia, to outou Fatu e to outou Atua, tei parau atu ia outou, ia tia ia'u i te faatupuraa i ta'u ra mau opuaraa parau-tia i te tamarii a te taata nei. Amene.

PENE 16

E heheuraa teie I horoahia atu ia Iosepha Semita ratou o Davita Uitima e Oliva Kauteri i Faiete, Niu Iauka, i te ava'e Tiunu, matahiti 1829. I te taima i tuuhia ai i te autahu'araa a Aarona i nia iho ia Iosepha raua o Oliva, ua faaaui-atoa-hia atu ia raua te autahu'araa a Melehizedeka o tei mau i te mana no "te tuuraa rima". Ua pure Iosepha raua o Oliva i te Fatu i roto i te utuafare o Uitima no te reira autahu'araa, e ua farii raua i te faaueraa no to raua faatoroaraa i te au-peresibutero-raa. Ua faaite-atoa-hia mai te mau ohipa e te mau haapaoraa tei faataahia na te Tino Ahuru ma Piti o tei ore ra i maiti-oioi-hia e tae noa atu i te 14 no Febuare, matahiti 1835. I reira, oia hoi, i te matahiti 1835, i maitihia ai ratou e te hoê tomite, oia, Na Ite Tootoru no te Buka a Moromona, oia hoi, o Oliva Kauteri e o Davita Uitima e o Matini Hareti.

1 a. I reie nei, inaha, no te mea te hinaaro na oe e tau tavini e Oliva Kauteri, ia ite oe i te hoê mea ia'u nei, te horoa atu nei au ia oe i teie nei mau parau;

b. Inaha, ua faaite atu vau ia oe na roto i ta'u Varua e ua rau a'e nei te faaiteraa, e e mea mau ana'e te mau parau ta oe i papai na; no reira ua ite oe e e parau mau;

c. e ia ite oe e e parau mau, inaha, te tuu atu nei au i te hoê faaueraa ia tiaturi oe i te mau mea i papaihia; tei reira hoi te papairaa-hia te mau parau atoa no te faatumuraa-hiat a'u ekalesia, e ta'u evanelia, e ta'u Pöpä;

d. no reira, ia patu oe i ta'u ekalesia i nia i te niu o ta'u evanelia e i ta'u Pöpä, e ore roa ia oe e tapeahia atu i te uputa o hade e.

2 a. Inaha, ua tupu i te rahiraa te ino i te ao nei, e ia faatupu-atoa-hia te tatarahapa e tia ai i rotopu i te tamarii a te taata nei i ô te Genetile e te utuafare atoa o iseraela;

b. no reira, ua bapetizohia oe e te rima o tau tavini o Iosepha Semita (Metua), mai ta'u i faaue atu ia'na ra, ua haapao oia i te mea ta'u i faaue ia'na ra.

c. E i teie nei eiaha e maere ia'na tei parauhia e au no ta'u nei opuaraa, e o te reira opuaraa tei ia'u nei ia te iteraa-hia;

d. no reira, ia itoito oia i te haapaoraa i ta'u ra mau faaueraa, e haamaitahia ia oia e tae noa atu i te ora mure ore, e o Iosepha hoi to'na ra i'oa.

3 a. I teie nei, e Oliva Kauteri, te parau atu nei au ia oe, e ia Davita Uitima atoa hoi, na roto i te faaueraa:

b. inaha hoi, te faaue nei au i te taata atoa i te mau vahi atoa ia tatarahapa, e te parau atu nei au ia orua, mai ia'u i parau atu i ta'u ra aposetolo ia Pauro, no te mea ua parau-atoa-ia hoi orua mai te hoê â huru parauraa i parauhia ai oia ra.

c. A haamanaò e faufaa rahi to te varua taata i to te Atua hi'oraa mai; inaha hoi, ua faaoromai te Fatu to orua Faaora i te pohe o to'na tino ; no reira oia i faaoromai ai i te pohe mamae o te taata atoa nei, ia tatarahapa te taata atoa e ia fariu atu ia'na ra.

d. E ua tia faahou mai oia mai te pohe mai, ia ope mai oia i te taata atoa na roto i te tatarahapa i mua ia'na ra,

e. E oaoa rahi hoi to'na i te varua taata ia tatarahapa. No reira ua parauhia orua ia poro i te tatarahapa i teie nei mau taata.

f. E ia hope to orua pue mahana i te pororaa i te tatarahapa i teie nei mau taata, e ia aratai mai orua i te hoe noa a'e varua taata ia'u nei, e oaoa iti rahi ia to orua ia'na i roto i te basileia o to'u ra Metua !

4 a. I teie nei, mai te mea ua rahi to orua oaoa i te varua taata hoê ta orua i afai a'e ia'u ra i roto i te basileia no tau Metua ra, eaha atura râ ia te rahi o to orua oaoa, ia rahi noa atu â ta orua varua taata e aratai mai ia'u nei !

b. Inaha, tei mua ia orua na ta'u evanelia, e ta'u Păpă e ta'u Faaora.

c. E ani atu i te Metua ra na roto i to'u nei i'oa, mai te faaroo e te tiaturi, e horoahia mai, e noaa ia ia orua te Varua Maitai, o te faaite mai i te mau mea atoa nei o te au ia faaitehia i te tamarii a te taata nei.

d. E mai te mea aore ia orua na te faaroo, e te tia, e te aroha, aore ia ta orua e faufaa i reira. Eiaha e patoi atu i te hoê ekalesia, maori ra i te ekalesia ana'e a te Diabolo.

e. E rave i te i'oa no te Mesia i nia ia orua, e e parau orua i te parau mau mai te mârû; e te feia atoa o te tatarahapa, e o tei baptizohia mai to'u ra i'oa, oia hoî o Iesu Mesia, e o te mau papu e tae noa atu i te hopea ra e ora ia.

f. Inaha, o Iesu Mesia te i'oa i horoahia e te Metua, e aita atu e i'oa i tuuhia mai e ora ai te taata nei;

g. no reira, e farii te taata atoa i te i'oa i tuuhia mai e te Metua, o to ratou hoi ia i'oa e mairihia ia tae i te mahana hopea ra; no reira, ia ore ratou ia ite i te i'oa i mairihia ai ratou ra, aore ia ta ratou e tufaa i te basileia o tau Metua ra.

5 a. E i teie nei, inaha, te vai atura te feia o tei parauhia ei poro i ta'u evanelia, i te Genetile e i te ati luda atoa; e, oia hoi hoê ahuru ma piti, e taua ahuru ma piti ra ei mau pîpî ia na'u e topahia hoi ratou i to'u nei i'oa;

b. e o taua ahuru ma piti ra o o te feia ia o te hinaaro mai te aa'u atoa ia topahia ratou i to'u nei i'oa; e mai te mea ua hinaaro mau ratou i to'u nei i'oa mai te aa'u atoa, ua parauhia ia ratou ia haere na te ao atoa ei à'o atu i ta'u evanelia i te taata atoa;

c. e o te feia ia o tei faatoroahia e au ia baptizo i roto i to'u nei i'oa, mai tei papaihia ra; e tei mua hoi i to outou aro tei papaihia; no reira e haapao outou i te reira mai te parau i papaihia ra.

d. E i teie nei te parau atu nei au i te ahuru ma piti ra; Inaha, e navai to'u nei aroha no outou; ia afaro to outou haerea i mua ia'u nei mai te hara ore.

e. E, inaha, o outou ia tei faatoroahia e au no te faatoroa i te mau tahu'a e te mau haapii ei faaite i ta'u evanelia, na roto i te mana no te Varua Maitai e vai i roto ia outou na, e na roto i te mau parauraa e te mau horoaraa a te Atua i te taata nei; e o vau hoi, o Iesu Mesia, to outou Fatu, e to outou Atua, o tei parau atu.

f. E ere hoi teie nei mau parau i ta te mau taata, e ere atoa hoi i ta te hoê noa atu taata, na'u ra: no reira, e faaite oe e na'u te reira, e ere i ta te taata; o to'u hoi reo teie e parau atu ia outou nei; na ta'u Varua hoi i horoa atu na outou;

g. e na roto i to'u nei mana e taio noa outou i te tahi i te tahi, e ahiri e ere i ta to'u nei mana, e ore ia e noaa ia outou; no reira e tia ia outou ia faaite atu e ua faaroo outou i ta'u reo, e ua ite i ta'u nei mau parau.

6 a. E i teie nei, inaha, te horoa atu nei au ia oe, e Oliva Kauteri, e ia Davita Uitima hoi, ia maimi orua i te ahuru ma piti o te noaa ia ratou te mau hinaaro e ta ratou mau ohipa, e ite ia orua ia ratou;

b. e ia itea ratou e orua ra e faaite atu iā orua i teie nei mau mea ia ratou ra.

c. E tipapa hoi outou i raro e haamori ai i te Metua ma to’u nei i’oa; e a’o hoi outou i to te ao mai te na o atu ā,

d. E tatarahapa outou e ia baptizohia i roto i te i’oa o Iesu Mesia; ia tatarahapa te taata atoa e tia ai, e baptizohia iā, eiaha e o te tane ana’e, e o te vahine atoa ra; e te tamarii o tei taeahi’a’ e ratou te matahiti e taa ai to ratou mau mana’o.

7 a. E teie nei, ia noaa teie ia outou, e haapao iā outou i ta’u ra mau faaueraa i te mau mea atoa nei;

b. e e na roto i te tuuraa o to outou na mau rima e ohipa ai au i te hoê ohipa maere i rotopu i te tamarii a te taata nei, mai te faaite papu atu ia ratou e rave rahi i ta ratou ra mau hara, ia tupu te tatarahapa, e ia taeahia’tu e ratou te basileia no tau Metua;

c. no reira, te mau haamaitairaa ta’u e horoa atu nei na outou na tei nia roa a’e iā i te mau mea atoa nei.

d. E ia noaa teie ia outou, a ore noa atu ai outou a haapao ai i ta’u ra mau faaueraa, e ore iā outou e faaorahia i roto i te basileia no tau Metua.

e. E inaha, o vau, o Iesu Mesia, to outou Fatu e to outou Atua, e to outou Faaora, o tei parau atu na roto i te mana o ta’u Varua. Amene.

PENE 17

Ua riro teie pene ei amuiraa o te hoê mau heheuraa mo’a, o te haapii mai nei i te huru no te faatiaraa e te faatereraa e te ture no te ekalesia e no te tuuraa e na autahu’araa e piti, e no te mau ohipa na te feia toroa no na autahu’araa, oia hoi, ta Aarona e ta Melehizedeta. Tei roto atoa i teie pene te mau parau faaite no Iesu Mesia, e no te huru no te baptizohia, e te haapaoraa no te Oro’a a te Fatu e te mau titaaraa hoi no te reira i te autahu’araa e te Feia Mo’a atoa hoi. No teie mau heheuraa i papai ai Iosepha Semita Metua e:

“Mai teie huru i na reira tamau ai â te Fatu i te horoa mai i te mau haapiiraa i tera tau e i tera tau no te mau ohipa tei titauhia mai ia matou. E ua roaa atoa mai ia matou vetahi mau mea mai te reira te huru na roto i te varua tohu e te mau heheuraa, o tei horoa mai ia matou rave mau faaiteraa, o tei haapapu atoa mai ia matou i te taioraa tia o te mahana mai te au i to’na hinaaro e ta’na faaueraa ia haapao matou i te faatiaraa i ta’na ekalesiai nia iho i te fenua nei.”

1 a. Te faatiaraa no te ekalesia a te Mesia i teie nei mau mahana hopea, oia hoi i te matahiti ia hoê tauatini e vau hanere e e toru ahuru e aore mai te taeraa mai â i roto i te tino taata nei to tatou Fatu e to tatou Faaora o Iesu Mesia, ua faatiahia e ua faatumuhia mai te au i te ture no to matou fenua, na roto i te hinaaro e te faaue a te Atua i te maha o te ava’e, e i te ono o te mahana no te ava’e o tei parauhia e o Eperera;

b. i horoahia ai taua mau faaueraa ra ia Iosepha Semita (Metua), o tei parauhia e te Atua e ua faatoroahia ei aposetolo na Iesu Mesia, ei peresibutero matamua no teie nei ekalesia; e ia Oliva Kauderi, o tei parau-atoa-hia e te Atua ei aposetolo na Iesu Mesia, e ei piti no te peresibutero no teie nei ekalesia, e ua faatoroa-atoa-hia i raro a’e i to’na rima:

c. e teie na roto iā i te maitai o to tatou Fatu e to tatou Faaora o Iesu Mesia, ei ia’na hoi te hanahana i teie nei e a muri noa atu. Amene.

2 a. Ia papu te faaiteraa-hia teie nei peresibutero matamua e ua matara ta’na mau hara, ua fifi faahou ra oia i roto i te mau ino no teie nei ao;

b. ia tatarahapa ra oia e ia faahaehaa hua oia na roto i te faaroo mau, ua tauturu te Atua ia’na na roto i te hoê merahi mo’a o te au to’na mata mai te uira, e to’na mau ahu i te mâ e teatea taa e roa a’e to te reira i to te mau huru teatea atoa ra,

c. e ua tuu mai oia i te hoê mau faaueraa o tei faauruhia mai ia'na, e ua horoahia ia'na te mana no nia mai, na roto i te mau ravea o tei faanahonaho-atea-hia ei iritiraa i te Buka a Moromona,

d. o tei faaite i te parau no te hoê nunaa taata o tei otohe tia i muri, e te îraa no te evanelia a Iesu Mesia i te Genetile e i te ati luda atoa hoi, o tei horoahia na roto i te ururaa mai,

e. e ua haapapuhia atu i te tahi pae na roto i te taviniraa a te mau melahi, e na ratou i faaite mai i to te ao, ei faaite i to te ao e parau mau â taua mau Papairaa Mo'a ra,

f. e te faaite-uru-hia nei te taata e te Atua e te parauhia nei ia ratou no ta'na ohipa mo'a i roto i teie nei anotau e i teie nei ui, mai te mau ui i tahito ra,

g. mai te faaite ia'na iho e hoê â hoi Atua inanahi, i teie nei mahana, e a muri noa atu. Amene.

3 a. No reira, no te rahiraa o te mau ite, na ratou e haavâ i to te ao nei, i te rahi atoa o te ite a muri atu i teie nei ohipa;

b. e o te farii papu mai te faaroo e te faaohipa i te parau-tia, e roaa ïa ia ratou te torona no te ora mure ore;

c. o tei faaetaeta râ i to ratou mau aau i roto i te faaroo ore e mai te haapae atu i teie, e faairohia te reira ei faahapa ia ratou iho, na te Fatu ra na te Atua teie nei parau;

d. e o matou hoi, te mau peresibutero no te ekalesia, tei faaroo e riro ei ite no te reo no te Arii hanahana i teitei ra, ei ia'na hoi te hanahana e a muri noa atu. Amene.

4 a. Na teie nei mau mea i faaite ia matou e e Atua mau â tei te ra'i, aita o'na e otia, e huru mure ore to'na o te vai â mai tahito mai â e a muri noa atu, o taua Atua huru e ore ra oia, o tei faatumu i te ra'i e te fenua e te mau mea atoa e vai i reira ra, e ua hamani atoa oia i te taata i te tane e te vahine;

b. mai to'na iho huru e mai tona iho hoho'a i hamanihia ai raua, e ua faaue atu oia ia raua ia aroha e ia tavini atu raua ia aroha e ia tavini atu raua ia aroha e ia tavini atu raua ia'na i te Atua ora, e te Atua mau, e ia haamori raua ia'na e ia'na ana'e.

c. No te ofatiraa-hia râ i teie nei mau ture mo'a, haapao taiata atura te taata e te huru demoni, riro atura te taata ei taata mairi.

5 a. No reira ua horoa mai te Atua Puai-hope i ta'na Tamaiti fanau tahi, mai tei papaihia i roto i taua mau Papairaa Mo'a ra o tei horoahia mai e a'na:

b. ua roohia oia i te faahemaraa, aore ra oia i haapao i te reira;

c. e ua faatataurohia oia, ua pohe, e ua tia faahou mai i te toru no te mahana;

d. e ua pee atu oia i nia i te ra'i ia parahi i te rima atoa no te Metua, ia arii oia mai te mana hope mai te hinaaro o te Metua ra, ia ora te feia atoa o tei faaroo e o tei baptizohia i roto i to'na ra ï'oa mo'a, e ia mau papu i roto i te faaroo e tae noa atu i te hopea ra, e ora ïa:

e. e ere e o ratou ana'e o tei faaroo a tae mai ai oia i te afa tia o te mau tau i te tino nei, o ratou atoa ra mai te matamua mai, o te feia atoa o te ora ra hou oia i tae mai ai,

f. o tei farii i te parau a te mau peropheta mo'a, o tei parau i te parau a uruhia ai ratou i te Varua Maitai,

g. o tei faaite papu i te parau no'na i te mau mea atoa, e roaa ïa ia ratou te ora mure ore, mai ia ratou atoa o te tia mai a muri a'e, o tei farii i te mau horoaraa e te mau parauraa a te Atua na roto i te Varua Maitai,

h. o tei faaite i te parau no te Metua, e no te Tamaiti, e o taua Metua ra, taua Tamaiti, e te Varua Maitai ra hoê â ïa Atua, aita o'na e otia, o te vai e a mrui noa atu, e te hopea ore. Amene.

- 6 a. E ua ite hoi matou e ia tatarahapa te taata atoa e ia faaroo i te ʻōa no Iesu Mesia, e ia haamori i te Metua i roto i toʻna ʻōa, e ia mau papu i roto i te faaroo i toʻna ra ʻōa, e tae noa atu i te hopea ra e tia ai, e aore ra e ore roa ratou e faaorahia i roto i te basileia a te Atua ra.
- b. E ua ite matou, e ia tiahia te taata na roto i te aroha no to tatou Fatu e to tatou Faaora o Iesu Mesia, e mea tia ʻia e e parau mau roa hoi;
- c. e ua ite atoa matou e ia haamoaʻhia te taata na roto i te muihere no to tatou Fatu e to tatou Faaora o Iesu Mesia, e mea tia ʻia e e parau mau roa hoi; no te feia atoa o te ati atu i te Atua mai to ratou atoa ra puai, te hinaaro, e te itoitō;
- d. e nehenehe rā i te taata ia mairi mai roto mai i te muihere, e faarue atu ai oia i te Atua ora.
- e. No reira ia ara te ekalesia ma te pure faaea ore, a roohia ratou i te ati; e ia ara atoa hoi te feia o tei haamoaʻhia ra.
- f. Ua ite hoi matou e e parau mau teie nei mau mea e ua au i te mau heheuraa no loane, aore i te taati atu na, aore hoi i iriti mai na tei tohuhia mai i roto i taʻna ra buka, te mau Papairaa Moʻa ra, e te mau heheuraa a te Atua o te faaitēhia a muri atu na roto i te horoaraa e te mana no te Varua Maitai, te reo no te Atua, e aore ra i te taviniraa o te mau melahi:
- g. e ua parauhia mai e te Fatu ra e te Atua; ei iaʻna hoi te tura, e te mana, e te hanahana i toʻna ra ʻōa moʻa, i teie nei e a muri noa atu. Amene.
- 7 a. E oia atoa na roto i te faaueraa i te ekalesia te huru no te baptizoraa:
- b. O te feia atoa o te faahaehaa ia ratou iho i mua i te aro no te Atua e ua hinaaro ia baptizohia, e ua haere mai mai te aauparuparu e te varua haehaa, e ua faaitē i mua i te ekalesia e ua tatarahapa mau ratou i ta ratou atoa ra mau hara.
- c. e ua tia ia ratou i te farii i te ʻōa no Iesu Mesia, mai te opuaraa papu ia pee atu iaʻna e tae noa atu i te hopea ra,
- d. e na ta ratou mau ohipa e faaitē papu e ua noaa ia ratou te Varua no te Mesia i te haamataraa i to ratou ra mau hara, e fariihia ʻia na roto i te baptizoraa i roto i taʻna ekalesia.
- 8 a. *Te mau ohipa a te mau Peresibutero, te mau Tahuʻa, te mau Haapii, e te mau Diakono, e te mau mero atoa no te ekalesia a te Mesia:*
- b. E Peresibutero hoi te Aposetolo, e toʻna ra parauraa ia baptizo e ia faatoroa i te tahi iho ā mau Peresibutero, te mau Tahuʻa, te mau Haapii, e te mau Diakono, mai te faatia i te oroa oia te pane e te uaina – ei taie no te tino e no te toto o te Mesia
- c. e ia tamau i te feia o tei baptizohia i roto i te ekalesia, na roto i te tuuraa rima no te baptizoraa auahi e te Varua Maitai, ia au i te Papairaa Moʻa ra;
- d. e ia haapii, ia tatara, ia faaaʻo, ia baptizo, e ia tia i te ekalesia;
- e. e ia tamau i to te ekalesia na roto i te tuuraa rima, e te horoaraa i te Varua Maitai,
- f. e ia faaaratai i roto i te mau haaputuputuraa atoa.
9. E faatere te mau peresibutero i te mau haaputuputuraa mai tei arataihia mai e te Varua Maitai, ia au i te mau faaueraa e te mau heheuraa a te Atua.
- 10 a. Te mau ohipa e te mau tahuʻa, o te àʻo ʻia, te haapii, te tatara i te parau, te faaaʻo, e te baptizo, e faatia hoi i te oroʻa,
- b. e ia hahae hoi na te mau utuafare no te mau mero, e ia àʻo atu hoi ia ratou e pure mai te reo faaroo ʻia e i te pure huna, e ia haapao ratou i te mau ohipa utuafare atoa:
- c. e tia atoa iaʻna ia faatoroa i te tahi iho ā mau tahuʻa, te mau haapii, e te mau Diakono;
- d. e faaaratai atoa oia i roto i te mau haaputuputuraa ia ore te peresibutero ia tae mai, mai te mea rā e peresibutero tei tae mai, e àʻo noa ʻia, e haapii, e te tatara i te parau, e faaaʻo e baptizo, e e hahae oia na te mau fare no te mau mero mai te titau atu ia ratou e pure mai te reo faaroo ʻia, e i te pure huna atoa, e ia haapao ratou i te mau ohipa utuafare atoa.

e. I roto i teie atoa nei mau ohipa e tauturu te tahu'a i te peresibutero ia hinaarohia mai.

11 a. Te ohipa na te mau haapii o te hi'opo'a ia i te ekalesia i te mau tau atoa, ei rotopu oia ia ratou mai te faaitoito atu ia ratou, e hi'o oia eiaha ei ino ia vai i roto i te ekalesia, e te inoino te tahi i te tahi; eiaha atoa te haavare, te ohumu, eiaha atoa te parau faaino;

b. e hi'o atoa oia ia pinepine ta te ekalesia faafarereiraa e ia haapao atoa te meroraa i te mau hopoia e titauhia ia ratou.

c. e faaaratai atoa hoi oia i te mau haaputuputuraa ia ore te peresibutero e te tahu'a ia tae mai,

d. e na te mau diakono e tauturu ia'na i te mau tau atoa, i ta'na mau ohipa no te ekalesia, ia hinaarohia mai;

e. aita râ e mana to te haapii e te diakono ia bapetizo, e ia faatia i te oroa, e ia tuu i te rima;

f. e faaara râ ratou, e tatara, e faaa'o, e e haapii, e ia titau i te taata atoa ia haere mai i te Mesia.

12 a. Ia faatoroahia te peresibutero, te tahuà, te haapii e te diakono, na roto i te mau horoaraa e ta te Atua mau parauraa ia'na;

b. e ia faatoroahia oia e te mana no te Varua Maitai o te vai i roto ia'na o tei faatoroa ia'na ra.

13. Ia haaputupu te mau peresibutero no teie nei ekalesia a te Mesia i roto i te apooraa i te mau toru ava'e atoa, aore ia i tera taime e tera taime, mai tei faaauhia e tei faataahia e te apooraa; e ia haapao teie nei apooraa i te mau ohipa atoa a te ekalesia o te au ia ravehia i reira.

14. Ia farii te mau peresibutero i to ratou parau toroa na roto i te tahi iho â mau peresibutero, na roto i te afairaa rima a te amaa no reira mai ratou ra, aore ia na te apooraa.

15. Te tahu'a, te haapii, e te diakono tataitahi, o tei faatoroahia e te hoê tahu'a, e tia ia'na ia rave mai i reira i te hoê parau faaite, e ia faaitehia te reira parau faaite i te hoê peresibutero, e tia ia ia'na ia rave i te hoê parau toroa, ei haamana ia'na ia rave i te mau ohipa no to'na toroa; e aore ra e tia ia farii mai oia i te reira na roto mai i te apooraa.

16 a. Eiaha roa atu te hoê taata ia faatoroa-noa-hia i te hoê a'e toroa i roto i teie nei ekalesia, mai te mea e amaa tei haamauhia i reira, maori ra na roto ia i te afairaa o to te reira amaa i te rima i nia;

b. area râ te mau peresibutero peresideni ra, te mau episekopo hahaere, te mau faaa'o teitei, te mau tahu'a rahi, e te mau peresibutero, e tia ia ratou e na ratou e haapao i te faatoroaraa, mai te mea aore to reira e amaa no te ekalesia no te afairaa rima.

17. Ia faatoroahia te peretiteni no te autahua'raa rahi (aore ia te peresibutero peresideni), te episekopo, te faaa'o teitei, aore ia na te Apooraa Rahi.

18 a. *Te ohipa e au i te mau mero tei fariihia na roto i te bapetizoraa:*

b. E maa taime au te faataahia na te mau peresibutero e te mau tahu'a ei tatararaa atu ia ratou i te mau mea atoa no te ekalesia a te Mesia ia ite ratou, i mua atu i to ratou amuraa i te oroa, e i to ratou tauraa-hia na roto i te tuuraa rima a te mau peresibutero; ia au maitai te ravaahia te mau mea atoa.

c. Ia faaite te mau mero i mua i te ekalesia, ei mua atoa i te mau peresibutero, na roto i te haerea au i te Atua, e te parau-tia, e te au ra te reira ia ratou, ia au te ohipa e te faaroo i tei faaitehia i roto i te mau Papairaa Mo'a i papaihia, mai te haerea mo'a i mua i te Fatu.

19. Te mau mero no te ekalesia te Mesia e tamarii ta ratou ra, e afai mai ïa ratou i taua mau tamarii ra i te mau peresibutero ra i mua i te ekalesia, ia tuuhia to te mau peresibutero rima i nia ia ratou i roto i te ï'oa no Iesu Mesia, e ia haamaitahia ratou i roto i to'na ï'oa.

20. Aore e tamarii e tia ia farii-noa-hia i roto i te ekalesia a te Mesia maori râ ia taea te matahiti e taa ai to'na mana'o i mua i te Atua, e ia ite oia i te auraa o te tatarahapa.

21 a. Teie te huru no te baptizoraa i te feia atoa o tei tatarahapa, oia, tei faaitahia i muri nei :

b. Na te taata o tei parauhia e te Atua, e ua haamanahia e Iesu Mesia e baptizo, e haere oia e taua taata atoa e baptizohia ra, e tane ra o te reira ïa, e vahine ra hoi o te reira atoa ïa, ia raro i te pape, e parau ai tei haamanahia mai te faahiti atu i te ï'oa o te baptizohia:

c. No te mana i tuuhia mai ia'u e Iesu Mesia, te baptizo atu nei au ia oe mai te ï'oa o te Metua, e te Tamaiti, e te Varua Maitai, Amene.

d. E i reira oia e faautuhi atu ai ia'na i raro i te pape, ei reira raua e hoi mai ai i nia mai raro mai i te pape.

22 a. E mea tia ia tairurû pinepine te ekalesia mai te amu i te pane e te uaina ei haamana'oraa i te Fatu ia Iesu;

b. e na te peresibutero aore ïa na te tahu'a e faatia i te reira; e teie te huru no ta'na faatiaraa:

c. E tuturi oia e te ekalesia atoa, a ani atu ai i te Metua ra na roto i te pure paieti, e na o ai,

d. E te Atua e, te Metua mure ore, te tau atu nei matou ia oe mai te ï'oa o to Tamaiti ra o Iesu Mesia, ia haamaitai e ia haamo'a i teie nei pane na te mau varua o te feia atoa o te amu i te reira, ia amu ratou mai te haamana'o i te tino o to Tamaiti, e ia faaite atu ia oe, e te Atua e, te Metua mure ore, e ua tia ia ratou te rave i te ï'oa o to Tamaiti i nia ia ratou, e haamana'o â ia'na e haapao i ta'na ra mau faaueraa ta'na i tuu atu ia ratou ra, ia vai maite â to'na varua ia ratou ra e a muri noa atu. Amene.

23 a. Te huru no te faatiaraa i te uaina: E rave atoa oia i te au'a, e ia parau e:

b. E te Atua e, te Metua mure ore, te tau atu nei matou ia oe mai te ï'oa o to Tamaiti ra o Iesu Mesia, ia haamaitai e ia haamo'a i teie nei uaina na te mau varua o te feia atoa o te inu i te reira, ia na reira ratou i te haamana'o i te toto o to Tamaiti o tei haamaniihia no ratou, e ia faaite atu ia oe, te Atua e, te Metua mure ore, te haamana'o maite nei â ratou ia'na, e vai â to'na Varua ia ratou ra. Amene.

24. Ia hapa te hoê mero no te ekalesia a te Mesia, e ia roohia oia i te faahapa, e haapaohia oia mai tei faaitahia i roto i te mau Papairaa Mo'a ra.

25 a. E riro ei ohipa na te mau ekalesia atoa o tei faarirohia ei ekalesia na te Mesia ia to'no atu ratou i te hoê e ia rahi atu hoi no ta ratou ra mau haapii i roto i te mau apooraa a te mau peresibutero no te ekalesia, mai te afai atoa i te anairaa ï'oa no te mau melo o tei fariihia mai i roto i te ekalesia i muri a'e i te apooraa i mairi a'e nei,

b. aore ïa na te hoê tahu'a e afai mai ia vai hoi te aniraa ï'oa o te meroraa no te ekalesia taatoa i roto i te hoê buka o tei haapaohia e te hoê peresibutero o tei faataahia e te tahi pae peresibutero i tera tau e i tera tau,

c. e mai te mea hoi ua hurihia te vetahi i rapae i te ekalesia, ia paraihia ïa to ratou mau ï'oa i roto i te buka vairaa ï'oa no te ekalesia.

26. Ia haere ê noa atu te hoê mau mero i te tahi vahi ê atu i te ekalesia ta ratou i parahi na, a haere ai ratou i te hoê ekalesia o tei ore i ite ia ratou ra, e rave mai ïa ratou i te hoê reta ei faaiteraa atu ïa e e mau melo tiaraa maitai ratou, ia papaihia te reira parau faaite i te ï'oa no te hoê peresibutero aore ïa e te hoê tahuà, mai te mea te mero o tei titau mai i te reta e ua ite

papu oia i te tiaraa peresibutero aore ïa e te hoê tahu'a, mai te mea te melo o tei titau mai i te reta e ua ite papu oia i te tiaraa peresibutero aore râ te tahu'a, e tia atoa ia papaihia e te hoê diakono no te ekalesia.

PENE 18

E heheuraa teie tei horoahia mai na roto ia Iosepha Semita (Metua) ia Matini Hareti i te oire ra i Manitete, i Niu Iauka, i te ava'e Mati, matahiti 1830. Ua tae hoi teie heheuraa i nia i te faito teitei no te mau parau aro e no te mau feruriraa paari hohonu rahi no te faaroo o tei ore i taa i te taata noa.

1 a. O vau o Alefa e o Omega, te Mesia ra te Fatu; e, o vau â hoi Oia, o te matamehai e te faahopea, te Faaora i to te ao:

b. Ua ravehia e au e ua faaotihia te hinaaro nona no reira mai au, oia hoi te Metua, o tei haapao mai ia'u; ua ravehia te reira, e tia ia'u i te haavî i te mau mea atoa ia'u ihora;

c. i te tapearaa i te mana atoa, e tae noa atu i te haamouraa ia Satani e ta'na ra mau ohipa ia tae i te hopea o te ao nei, e te mahana rahi hopea no te haavâraa, ta'u e faatae i nia i te taata atoa no reira, mai te haavâ i te taata atoa i te au i ta'na ra ohipa, e te mau mea atoa ta'na e rave ra.

d. E ia tatarahapa mau te taata atoa e tia'i e aore râ e roohia ïa i te ati, e Atua hopea ore hoi au; no reira, e ore au e faaore i te mau utu'a ta'u e tuu, o te ino râ te tupu, te oto, te au'e, e te auauraa niho;

e. oia hoi i te feia o te itea i te pae i ta'u rima aui; aita râ i papaihia e eita e hopeahia teie nei utua; ua papaihia râ e utua hopea ore.

2 a. E ua papai-atoa-hia e pohe mure ore; no reira e parau papu roa a'e teie i te tahi iho â mau parau mo'a i papaihia ra, ia ohipahia ïa i roto i te aau no te tamarii a te taata, ei faarahiraa i te hanahana no to'u ra i'oa;

b. no reira, faataa atu vau ia oe i teie nei parau aro, e au maitai hoi ia outou i te ite mai ta'u mau aposetolo i ite ra.

c. Te parau atu nei au ia outou o tei maitihia i roto i teie nei mea, mai te taata hoê ra, ia faaô hoi outou i roto i to'u ra faaearaa; i teie nei, inaha, te parau aro o te paieti, eaha te faito i te reira i te rahi?

d. Inaha hoi, e hopea ore to'u, e te utua a to'u nei rima e faautuaraa mure ore atoa ïa, e ïoa Hopea Ore hoi to'u; no reira-

e. Te faautuaraa mure ore o te faautuaraa ïa a te Atua. Te faautuaraa hopea ore ra o te faautuaraa ïa a te Atua.

f. No reira, te faaue atu nei au ia oe ia tatarahapa, e ia haapao i te mau faaueraa ta oe i farii na te rima no tau tavini o Iosepha Semita (Metua), i roto i to'u ra i'oa;

g. e na to'u nei hoi mana hope i noaa ai ia oe te reira; no reira te faaue atu nei au ia oe ia tatarahapa-a tatarahapa, a tairihia oe i te raau no to'u nei vaha, e na to'u nei iriâ e to'u nei riri, e ia rahi roa to oe mamae-e mamae itea-ore-hia e oe! E mamae taa ê itea-ore-hia e oe! e, te faaoromai atâ itea-ore-hia e oe!

h. Inaha hoi, o vau, te Atua, ua faaoromai i teie nei mau mea no ratou atoa, ia ore ratou ia pohe ia noaa râ ia ratou te tatarahapa ; ia ore râ ratou ia tatarahapa e roohia ratou i te ati mai ia'u atoa i ati ra ;

i. e na te reira ati i faatupu i roto ia'u iho, oia hoi te Atua, te hau roa i nia roa, te rurutaina no te mamae, e ua tahe te toto i te mau poa atoa, e ua mamae te tino e te varua atoa eiaha hoi au ia oriorio i te inuraa i te au'a maramara;

j. noa'tu râ ïa, ia vai te hanahana i te Metua, ua rave ihora vau e ua faaoti i to'u ra mau opuaraa i te tamarii a te taata nei;

k. no reira, te faaue faahou atu nei â vau ia tatarahapa, oi faahaehaahia oe e au i to'u mana hope, e ia fa'i oe i ta oe mau hara, oi iri mai ai teie nei mau faautuaraa i nia ia oe ta'u i parau atu na, tei itea e outou i te iti, oia hoi i te iti no te tufaa, i te taime a tapea mai ia au i ta'u Varua.

l. E te faaue atu nei au ia oe eiaha atu ta oe ei pororaa ê atu maori râ o te tatarahapa, eiaha hoi teie nei mau mea ia faaitchia atu i to te ao maori râ ia riro ia ei paari ia'u nei;

m. e ore hoi e tia ia ratou te maa etaeta i teie nei, area te û ia farii mau ratou i te reira e tia'i; no reira, eiaha ratou ia ite i teie nei mau mea, a pohe ratou.

n. A haapii i ta'u, e a faaroo mai i ta'u mau parau; a haere na roto i te mâr'u no ta'u nei Varua e hau ia to oe ia'u nei.

o. O Iesu Mesia vau; na te tia no te Metua i tae mai ai au, e te haapao nei au i to'na hinaaro.

3 a. E te faaue faahou atu nei au ia oe, eiaha oe ia nounou i te vahine a to oe taata tupu; eiaha hoi e titau ia pohe to oe taata tupu.

b. E te faaue faahou atu nei au ia oe eiaha atoa oe ia nounou i ta oe iho faufaa, ia horoa pipiri ore ra no te neneiraa i te Buka a Moromona, tei reira hoi te parau mau e te parau a te Atua,

c. o ta'u hoi ia parau i te Genetile, e ia tae oioi atu hoi i te ati luda, e toea hoi no ratou to te ati Lamana, ia faaroo ratou i te evanelia, eiaha hoi ratou ia titau i te Mesia ia haere mai, o tei tae ê mai na.

4 a. E te faaue faahou atu nei au ia oe, ia pure oe ia faaroo-atoa-hia to oe reo, eiaha i te pure o to oe aaui ana'e; oia, i mua i to te ao e i te vahi huna atoa; i te vahi taata e te vahi taata ore.

b. E e faaite hoi oe i te mau parau oaoa; oia, e poro hoi oe i te reira i nia i te mau mou'a, e i nia i te mau vahi teitei atoa, e i rotopu i te mau taata atoa ta oe e ite.

c. E rave oe i te reira mai te haehaa mau, mai te tiaturi ia'u, mai te faaino ore i te feia i faaino mai.

d. E i te mau parau rii no te tiaraa eiaha ta oe e parau i te reira, e poro râ oe i te parau no te tatarahapa e te faaroo i te Faaora, e te haamataraa hara na roto i te bapetizoraa e te auahi; e, oia hoi te Varua Maitai.

5 a. Inaha, e faaueraa rahi teie, e te faaueraa hopea ta'u e horoa atu no teie nei mau mea; e navai hoi teie no to oe atoa ra mau haerea e tae noa atu i te hopea no to oe na oraraa.

b. E ino hoi te iri mai i nia ia oe, ia ore oe ia haapao i teie nei mau faaa'oraa; oia hoi, te haamouraa ia oe e ta oe atoa ra mau faufaa.

c. E horoa oe i te hoê pae no ta oe na faufaa; oia hoi, te hoê pae no to oe na mau fenua, maori râ te vahi i navai no te haapaoraa i to oe na utuafare.

d. E aufau oe i ta oe tarahu i te taata nenei parau ra. E haamatara ia oe iho i to oe na tîtiraa.

e. E vaiiho i to oe na fare e to oe utuafare, maori râ ia hinaaro oe i te faafarerei i to oe utuafare; e parau papu atu i te taata atoa;

f. oia ia, e a'o, e faaa'o, e faaite hua i te parau mau, mai te reo puai; mai te haruru-oaoa-raa i te pii-hua-raa, Hosana ! Hosana ! ia haamaitahia te ioa no te Fatu ra o te Atua

6 a. E pure i te mau tau atoa e na'u e ninii atu i ta'u Varua i nia ia oe, e rahi ia to oe haamaitairaa-hia; oia ia, e hau roa a'e ia te reira ahiri e roaa ia oe te mau faufaa o te ao nei e te aano i to'na tahutiraa.

b. Inaha, e tia anei ia oe ia taio noa i teie mai te ore oe e oaoa e te ou'au'araa o to oe aaui i te oaoa ? e e tia anei ia oe ia haamaoro noa i to oe horo-haere-raa mai te aratai matapo ra? e e tia anei ia oe ia faahaehaa e ia mamahu e ia paari to oe haerea i mua ia'u

c. oia ia, e haere mai oe ia'u nei i to Faaora. Amene.

E heheuraa teie tei horoahia mai i Faiete, i Niu lauka, i Te mahana i faatiàhia ai Te ekalesia, i Te 6 no Eperera, matahiti 1830, na roto ia Iosepha Semita (Metua), te Peropheta. Na roto i te afairaa rima ua haamanahia e ratou o tei haaputuputu mai e ia faatiahia te ekalesia e ia farii-atoa-hia Iosepha Semita (Metua) e o Oliva Kauderi ei nau orometua e ei nau aratai no ratou. Ua tuu Iosepha i to'na pue rima i nia ia Oliva Kauderi mai te faatoroa ia'na ei peresibutero no te ekalesia. I reira i faatoroa ai Oliva Kauderi ia Iosepha Semita (Metua) ei peresibutero no te ekalesia. Ua haapaohia te Oroa a te Fatu e te mau tamauraa rima no ratou o tei bapetizohia ia farii ratou i te Varua Maitai. Hou ratou i taa ê atua ai, ua fariihia teie heheuraa. O te heheuraa matamua teie no te ekalesia i muri mai ite faatiàraa-hia te ekalesia.

1 a. Inaha, ei parau papai ta outou e haapao i rotopu ia outou, e ia parauhia oe i reira ei hiò, e iriti parau, e peropheta, e aposetolo no Iesu Mesia, e peresibutero no te ekalesia na roto i te hinaaro o te Atua Metua, e te muihere a to oe Fatu ia Iesu Mesia;

b. o tei uruhia e te Varua Maitai ia haamau i te niu i te reira, e ia patuhia te reira e tae noa atu i te faaroo mo'a;

c. ua faatiahia e ua haamauhia te reira ekalesia i te matahiti o to outou Fatu hoê tauatini e vau hanere e toru ahuru aore, i te maha o te ava'e, e i te ono o te mahana no te ava'e, o tei parauhia e o Eperera.

2 a. No reira, te parau nei oia i te ekalesia, e haapao outou i tana atoa ra mau parau, e ta'na mau faaueraa, ta'na e tuu atu ia outou na, mai tei noaa ia'na ra, a haere ai oia mai te mo'a i mua ia'u;

b. e farii hoi outou i tana parau mai te mea râ e no roto atu i to'u iho nei vaha, mai te faaoromai e te faaroo ; ia rave hoi outou i teie nei mau mea, e ore te mau uputa o hade e upootia i nia ia outou;

c. e, e na te Fatu na te Atua e haapurara i te mana no te pouri mai mua atu ia outou, e faaaueuehia hoi te rai ei maitai no oe, e ia hanahana to'na ra i'oa.

d. Te na ô maira hoi te Fatu ra o te Atua, ua faauruhia oia e au ia faanuu te ohipa a Tiona mai te puai rahi ei maitai; ua ite au i tona haapao maitai, e ua faaroo vau i ta'na ra mau pure:

e. oia hoi, i to'na oto ia Tiona ua hi'o vau i te reira, e faaore au i to'na oto ia'na, ua tae mai hoi to'na ra mau mahana faaoaoaraa mai te haamatarahia ta'na mau hara, e te faaiteraa i ta'u nei haamaitai i ta'na ra mau ohipa.

3 a. Inaha hoi, te haamaitai nei au ia ratou atoa o te ohipa i roto i ta'u faaapu vine, i te hoê maitai rahi, e faaroo hoi ratou i ta'na mau parau, o tei horoahia atu ia'na ra mai ô nei atu ia'u nei, na te Faaaò, o tei faaite ia e ua faasataurohia o Iesu e te feia rave hara no te mau hara a to te ao; oia hoi, ia matara te hara a te feia aau haehaa.

b. No reira, e tia ia'u, ia faatoroahia oia e oe, e Oliva Kauderi, tau aposetolo; ua riro teie ei oroa ia oe na, ei peresibutero hoi oe no raro a'e i to'na rima, ua riro hoi oia ei matamua ia oe na, ia riro oe ei peresibutero no teie nei ekalesia a te Mesia, mai te mau i to'u nei ioa;

c. e o te taata àò matamua ia no teie nei ekalesia, i to te ekalesia, e i mua hoi i to te ao; e, i mua hoi i te Genetile; e, e te na ô mai ra te Fatu ra o te Atua, inaha, inaha! i te ati luda atoa hoi. Amene

PENE 20

E heheuraa teie o tei horoahia mai i Manitete, i Niu lauka, i te ava'e Eperera, matahiti 1830, na roto ia Iosepha Semita (Metua), te peropheta e te hi'o no te ekalesia. Ua titau noa vetahi mau taata ia farii-noa-hia ratou i roto i te ekalesia na roto i to ratou mau baptizoraa i ravehia e te tahi atu â mau orometua no te mau haapaoraa taa ê. Ua fariihia teie heheuraa ei pahonoraa ia ratou i ta ratou titauraa.

1 a. Inaha, te parau atu nei au ia outou, e te faaorehia nei e au te mau faufaa tahito atoa ra i roto i teie nei mea, e e faufaa apî hoi teie e te mure ore; oia mau hoi to te matamua mai.

b. No reira, ia hanere noa atu to te taata nei baptizoraa-hia, eita oia e faufaahia i te reira; eita hoi outou e ô na te uputa afaro e ia na te ture a Mose, eita hoi e ia na roto i ta outou mau ohipa pohe;

c. no ta outou hoi mau ohipa pohe, i faatupuhia ai e au teie nei nei faufaa hopea, e ia patuhia hoi teie nei ekalesia na'u nei, mai tei te tau i tahito ra.

d. No reira, a tomo outou na te uputa, mai tei faauehia atu e au nei, eiaha hoi e titau i te faaa'o atu i to outou Atua. Amene.

PENE 21

E heheuraa teie no Oliva Kauderi ratou o Haeramu Semita, o Samuela Semita, o Iosepha Naita, e o Iosepha Semita Tupuna i te ava'e Eperera, matahiti 1830. Ua fariihia mai teie heheuraa ei pahonoraa i ta ratou mau pure e i ta ratou mau titauraa e ia ite tataitahi i ta ratou ra mau ohipa faaroo.

1 a. Inaha, te parau atu nei au ia oe, e Oliva, i te hoê tau maa parau. Inaha, ua haamaitaihia oe, e aita e faahaparaa ia oe. E ara râ i te teoteo, a roohia oe i te faahemaraa.

b. A faaite i te huru no to oe parauraa-hia i te ekalesia, oia atoa i mua i to te ao; ei reira e matara ai to oe aau ia à'o i te parau mau mai 'o nei atu e a muri noa atu. Amene.

2 a. Inaha, te parau atu nei au ia oe, e Haeramu, i te hoê tau maa parau, aita atoa hoi e faahaparaa ia oe, ua haamatara hoi to oe aau, ua matara hoi to oe arero; e ta oe na parauraa, te faaa'oraa ia, e ia faaetaeta i te ekalesia i te mau taime atoa.

b. No reira tei te ekalesia ta oe ohipa e a muri noa atu; e te reira no to oe na utuafare. Amene.

3. Inaha, te parau atu nei au i te hoê tau maa parau ia oe, e Samuela, aita atoa hoi e faahaparaa ia oe, e ta oe atoa na hoi parauraa o te faaa'oraa ia, e te faaetaeta i te ekalesia. E aita â hoi oe i parauhia i teie nei ia à'o i mua i to te ao. Amene.

4. Inaha, te parau atu nei au i te hoê tau maa parau ia oe, e Iosepha, aita atoa hoi e faahaparaa ia oe, e ta oe atoa na hoi parauraa o te faaa'oraa ia, e ia faaetaeta i te ekalesia. E o ta oe teie ohipa mai 'o nei atu e a muri noa atu. Amene.

5 a. Inaha, te faaite atu nei au ia oe, e Iosepha Naita, na roto i teie nei mau parau, e afai oe i ta oe na satauro, e i reira e pure oe mai te reo faaroo i mua i to te ao, e i te vahi huna atoa e i roto i to oe iho utuafare, e i rotopu i to oe mau taua, e i te mau vahi atoa.

b. E, inaha, o ta oe ia ohipa ia faaô oe i roto i te ekalesia tia mau, e ia horoa i to oe reo i te faaa'oraa i te mau taime atoa, ia noaa ia oe te utua a te rave ohipa. Amene.

E heheuraa teie i horoahia mai i te ava'e Tiunu, matahiti 1830, no Iosepha Semita (Metua), te peropheta e te hi'o no te ekalesia. Aita hoi teie heheuraa i tuuhia i roto i te Buka fafau i neneihia i te matahiti 1835. Ua tuu-matamua-hia râ ia i roto i te Buka Haapiiraa Faaroo e te Mau Fafauraa i neneihia i te oire ra o Cinicinati, Ohaeo, i te matahiti 1864. Ei omuaraa parau atoa ia teie heheuraa no te Bibilia i Faauruhia Mai ia Iosepha Semita (Metua) (a hi'o i na api 7, 8, 9 no te Bibilia i Faauruhia Mai).

1. Te parau na te Atua ta'na i parau atu ia Mose i te taime a tahitihia atu ai Mose i nia i te hoê mou'u i hau roa i te teitei, e ua ite oia i te Atua i te mata e i te mata, e ua parauparau oia ia'na, e ua iri roa mai te hanahana no te Atua i nia ia Mose; i tia ai ia Mose ia faaea i mua ia'na.

2. E ua parau atu te Atua ia Mose, na 'o atura, Inaha, o vau te Fatu ra o te Atua Mana-hope, e o Hopea Ore to'u i'oa, aore hoi to'u e mahana matamua aore hoi e hopea to'u ra mau matahiti; e ere anei ia i te hopea ore ?

3 a. E inaha, o ta'u tamaiti oe, no reira a hi'o, e na'u e faaite i te ohipa a to'u nei rima, aita â râ ia i hope;

b. aita hoi e hopea i ta'u nei mau ohipa, e i ta'u atoa nei mau parau, aita hoi to reira e muteraa;

c. no reira, aore e taata e ite i te rahi o ta'u nei ohipa maori râ ia ite oia i te rahi o to'u nei hanahana;

d. eita hoi e tia i te taata ia hi'o i te rahiraa no to'u nei hanahana, a faaea ai oia iho i roto i te tino i te ao nei.

4 a. E ohipa hoi ta'u na oe, e Mose, e ta'u tamaiti; e hoho'a hoi oe no ta'u Fanau Tahiti; e o ta'u Fanau Tahiti ra hoi oia mau â te Faaora, ua i hoi oia i te muihere e te parau mau;

b. aita'tu râ e Atua maori râ o Vau nei; e te vai noa nei te mau mea atoa i to'u nei aro, ua itea hoi te reira ia'u.

5 I teie nei, Inaha, hoê ta'u mea e faaite atu ia oe, e Mose, ta'u tamaiti; tei te ao nei hoi oe, e i teie nei te faaite atu nei au ia oe.

6 a. E ua hi'o Mose e ati tia a'e i te ao nei, oia hoi, te vahi i haamanihia ai oia.

b. E ua hi'o ai Mose i te ao nei, e i te mau hopea no te reira, e te mau tamarii atoa a te taata nei o tei oti i te hamanihia e o te hamanihia â i teie nei ; ua maere rahi roa atura oia i te reira, ua umere ihora hoi.

c. Aita atura te Atua i vai faahou mai i mua ia Mose, aita atura to'na hanahana i vai atoa i nia ia Mose; ua faaea noa ihora o Mose oia ana'e ihora; e ia vaiihohia mai oia, ua topa ihora oia i raro i te repo.

7 a. E ua tupu ihora teie, e tau hora huru maoro roa i noaa faahou mai ai ia Mose to'na huru e te etaeta tino mau mai to te taata nei; e ua parau ihora oia ia'na iho i reira ra,

b. I teie nei, na teie e faaite ia'u e aore roa e faufaa to te taata nei, aita roa ia i mana'ohia e au, i teie nei râ, ua ite roa ta'u mata i te Atua; e ere râ i to'u mata tino o ta'u râ mata varua, e ore hoi to'u iho nei mata tino e ite, e riro hoi au i te oriorio e pohe atu i mua i to'na aro.

c. ua vai râ to'na hanahana i ni'a ia'u, e ua hi'o vau i to'na mata, ua faahuru-e-hia hoi au i mua ia'na.

8 a. E ia parau o Mose i teie nei mau parau, ua tia maira o Satani, ua faahema maira ia'na, na 'o maira, E Mose, te tamaiti a te taata, a haamori mai ia'u.

b. E ua hi'o atura o Mose ia Satani, e ua parau atura, O vai hoi oe na, inaha hoi, o vau nei, e te tamaiti ia na te Atua, e hoho'a hoi au no ta'na Tamaiti Fanau Tahī; ei teihea hoi to oe na hanahana, a haamori atu ai au ia oe?

c. e inaha, e ore hoi e tia ia'u ia hi'o atu i te Atua, maori rā ia tae mai to'na hanahana i nia ia'u, e ua faahuru-ê-hia vau i mua ia'na. E tia noa ia ia'u ia hi'o mata taata noa atu ia oe. E ere anei e oia mau ia?

9 a. Ia haamaitaihia te i'oa no ta'u Atua, aore â hoi to'na Varua i faarue hua mai ia'u; teihea hoi to oe hanahana, e mea pouri hoi te reira ia'u nei, e ua riro vau ei ite i rotopu ia oe e i te Atua.

b. ua parau mai hoi te Atua ia'u, A haamori i te Atua, oia ana'e hoi ta oe e haamori.

c. A haere 'e atu oe, e Satani, eiaha e haavare mai ai'u ; ua parau mai hoi te Atua ia'u, E hoho'a hoi oe no ta'u Fanau Tahī.

10. E ua horoa atoa mai oia i ta'na mau faaueraa, a tiaoro mai ai oia ia'u mai roto i te puaihere aama ra, a na 'o mai ai e, A tiaoro i te Atua i roto i te i'oa no ta'u Fanau Tahī, e a haamori mai ia'u.

11. E ua parau faahou maira o Mose, E ore au e faaea i te tiaoro atu i te Atua. Te vai ra te tahi atu â mau mea ta'u e ui atu ia'na ; ua tae mai ho'i to'na hanahana i nia ia'u, ei hanahana ia no'u ; no reira e ti'a ia'u ei ite i rotopu ia'na e ia oe. A haere é atu oe, e Satani.

12. E i teie nei, ia parau o Mose i teie nei mau parau, ua pii hua ihora o Satani mai te reo rahi, e ua haere atura i nia i te fenua, e ua faaue atura mai te na ô e, O vau nei te Fanau Tahī, a haamori mai ia'u.

13. E ua tupu maira to Mose mâta'u iti rahi ; e ia tupu mai to'na màta'u, ua ite atura oia i te maramara no hate ; no to'na rā tiaorora i te Atua ua noaa maira ia'na te itoitō, e ua faaue atura oia na ô atura, A haere é atu oe, Satani, o teie Atua hoê ana'e ta'u e haamori, o te Atua hanahana hoi oia.

14. E, ua rurutaina ihora o Satani, e ua aueue ihora te fenua, e ua noaa maira ia Mose te itoitō e ua tiaoro atura i te Atua i roto i te i'oa no te Fanau Tahī, na ô atura, A haere é atu oe e Satani.

15. E ua pii ihora Satani mai te reo rahi, mai te oto, e te auauraa niho, e reva é atura ; oia, mai mua i te aro no Mose, aita atura oia i ite atu ia'na.

16. E i teie nei, no teie nei mea ua faaite o Mose ; no te hara ra, aita atura i itea i rotopu i te tamarī a te taata nei.

17 a. E ia reva atura o Satani mai mua atu i te aro no Mose, ua hi'o atura ta'na mata i nia i te ra'i, ua i hoi oia i te Varua Maitai, o tei faaite i te Metua e te Tamaiti;

b. e ia tiaoro oia i te i'oa no te Atua, ua ite faahou atura oia i to'na hanahana; ua vai mai hoi ia i nia ia'na, e ua faaroo oia i te hoê reo, i te na ô'raa e,

c. E ao hoi to oe e Mose, ua maiti hoi au, te Manahope, ia oe, e faaetaetahia oe ia hau oe i te mau pape e rave rahi ; e haapao hoi ratou i ta oe ra faaueraa mai te mea ra e o oe te Atua.

18. E inaha, ei pihai atoa iho â vau ia oe, e tae noa atu i te hopea no to oe ra pue mahana, e faaore hoi oe i te titiraa no to'u ra mau taata; oia hoi o Iseraela ta'u i maiti ra.

19 a. E te parau noa ra te reo, ua hi'o atura to'na pue mata, e hi'o i te fenua; oia hoi, i te taatoa no te reira ; aore roa hoi e maa hua iti tei ore i te hi'ohi'a e a'na, a hi'o ai oia na roto i te Varua no te Atua.

b. E ua hi'o atoa oia i te mau taata no reira, e aore roa e taata i ore i te itehia e a'na, a ne te Varua no te Atua i ite ai oia ia ratou, e mea rahi roa hoi ratou, mai te one tahatai ra, aore e hope ia taiohia.

c. Ua hi'o oia i te mau fenua e rave rahi, e ua parau ana'e hia na te reira ei fenua ; e mau taata hoi to nia i te reira.

20. E ua tiaoro atura o Mose i te Atua, mai te na ô atu, Te ani atu nei au ia faaite mai oe, no te aha teie nei mau mea i na reirahia ai, e no roto mai i te aha i te haamaniraa hia oe ? E inaha, ua vai te hanahana no te Atua i nia ia Mose, e ua tia ihora o Mose i mua i te aro no te Atua, e ua paraparau maira oia ia Mose, i te mata e i te mata.

21 a. E ua parau maira te Fatu ra o te Atua ia Mose, No ta'u iho nei opuaraa i hamani ai au i teie nei mau mea, E paari teie, e te vai â ia ia'u nei.

b. E na te reo no to'u nei mana i oti ai ratou i te hamanihia, oia hoi, o ta'u Tamaiti Fanau Tahi, o tei i te muihere e te parau mau.

c. E mau ao e ore e hope ia taio tei hamanihia e au, e ua hamani-atoa-hia ratou e au no ta'u iho nei opuaraa ; e na te Tamaiti te hamaniraa-hia e au, o ta'u Tamaiti Fanau Tahi hoi oia. E te taata matamua no te mau taata atoa ua topahia ia e au te i'oa ia Adamu, e rave rahi hoi te reira.

d. Area, te parau no teie nei ao ana'e, e te taata no te reira ta'u e horoa atu na oe ; inaha hoi, e mea rahi te mau ao i haamouhia aè nei e te reo no to'u nei mana;

e. e e rahi atoa te vai nei, e ore hoi ia e itea e te taata ia taio; ua hope roa râ te mau mea atoa i te numerahia mai na'u; no'u hoi ratou, e ua ite au ia ratou.

22 a. E ua parau atura o Mose i te Fatu na ô atura,

b. A faaherehere mai na i to tavini, e te Atua, e a faaite mai na oe ia'u i te parau no teie nei ao, e te taata no te reira ; oia atoa hoi i te mau raï, ei reira e mauruuru ai to tavini nei.

23 a. E ua parau maira te Fatu ra o te Atua ia Mose, na ô maira, Te mau raï ra, e rahi ia e ore hoi ia e ite e te taata nei ia taio, ua faanumerahia mai râ ratou na'u, no'u hoi ia ; e ia haamouhia te hoê nei ao, e te mau ra'i no te reira, ei reira mono-faahou-hia mai ai te reira ;

b. aore hoi e hopea no ta'u nei mau ohipa, e i ta'u nei hoi mau parau ; inaha, o teie hoi ta'u ra ohipa e to 'u ra hanahana, no te faatupu i te pohe ore e te ora mure ore no te taata nei.

24 a. I teie nei, e Mose, tau tamaiti, e paraparau atu vau ia oe i te parau no teie nei ao ta oe e tia nei ; e papai hoi oe i teie nei mau mea ta'u e parau atu.

b. E ia tae i te mahana e parau ai te tamarii a te taata i ta'u nei mau parau ei mea faufaa ore, e ua iriti ê atu i te tahi pae mai roto mai i te buka ta oe e papai, inaha e faatia mai au i te hoê â mai ia oe na te huru, ia roaa mai â te reira i rotopu i te tamarii a te taata nei, i rotopu ia ratou o te farii i te parau.

25. E ua parauhia mai te reira mau parau ia Mose i nia i te mou'a, te i'oa no te reira eiaha ia ia itea i rotopu i te tamarii a te taata nei. I teie nei râ ua parauhia atu na ia oe na. Amene.

E heheuraa teie no Iosepha Semita raua o Oliva Kauderi o tei horoahia mai i Hamoni, Penesilivania, i te ava'e Tiurai, matahiti 1830, na roto ia Iosepha Semita (Metua), te aratai e te peropheta no te ekalesia. No Iosepha te pae matamua o te heheuraa, e te tufaa piti râ no Oliva ia. Ua faatiahia ra te ekalesia e toru ava'e na mua a'e a tupu atura te faaino i te rahiraa. Ua riro teie heheuraa ei tamahanahanaraa e e faaitoitaraa ia raua a amo'ai raua i te mau faainoinoraa a to raua ra mau enemy.

- 1 a. Inaha ua parauhia oe e ua maitihia ei papai i te Buka a Moromona, e i ta'u ra ohipa ;
b. e ua afaihia oe e au i nia mai raro mai i to oe ra mau ati, e ua faaa'o'hia oe e au, e ua ora mai oe mai roto mai i te rima o to oe ra mau enemy, e ua ora atoa mai oe mai roto mai i te mana no Satani, e te pouri !
c. I teie nei râ, e ore oe e faatiahia i roto i to oe na mau haparaa ; atira noa atu râ ia e haere i to oe ra haerea e eiaha ia hara faahou.
- 2 a. A faarahi i to oe toroa ; e ia hope ta oe na mau aua i te ueuehia e ia haamauhia, a haere oioi atu i te ekalesia i Coleville, e i Faiete, e i Manitete, e na ratou e paturu ia oe ; e na'u e haamaitai ia ratou i te pae varua e i te pae tino atoa ;
b. ia ore râ ratou ia farii mai ia oe, o te faaino ia ta'u e tuu atu i nia ia ratou eiaha i te haamaitai.
- 3 a. E tiaoro â hoi oe i te Atua i to'u ra i'oa, mai te papai i te mau mea ta te Faaa'o i tuu atu ia oe na, e mai te tatara atu i te ekalesia i te mau parau papaihia ra, e horoahia atu hoi ia oe i reira ra i ta oe e parau e ta oe e papai ;
b. e faaroo mai hoi ratou i te reira, e ore au e horoa atu i te haamaitai ia ratou, o te faaino râ.
- 4 a. E horoa hoi oe i ta oe ra mau ohipa i Tiona. E noaa hoi ia oe te itoitoe i te reira.
b. E faaoromai i te ati, e rahi hoi ta oe i te reira ; e faaoromai râ oe i te reira, inaha hoi, tei pihaiho vau ia oe, e tae noa atu i te hopea no to oe ra mau mahana.
c. Area i te ohipa i te pae tino nei e ore ia e mae ia oe, e ere hoi ia huru ohipa i ta oe.
d. A haapao i te ohipa i faataahia na oe, e noaa ia ia oe te faarahi i to oe na toroa, mai te tatara i te Mau Papairaa Mo'a ra.
e. E haapao â hoi oe i te tuuraa rima, e i te haamauraa i te mau ekalesia.
- 5 a. E to taeae ra Oliva e haapao â oia i te afairaa i to'u ra ioa i mua i to te ao, e i te ekalesia hoi. Eiaha hoi oia e mana'o e, e navai ta'na parauraa i ta'u nei ohipa; e inaha, i pihaiho â vau ia'na e tae noa atu i te hopea ra.
b. I roto ia'u nei hoi e roaa ai to'na hanahana, eiaha hoi i to'na iho, i roto i te paruparu e i roto i te itoitoe, i roto i te teparaa e i roto i te tiamâ.
c. E i te mau taime atoa e i te mau vahi atoa, ia hamama to'na vaha mai te poro i ta'u evanelia mai te oto o te pû ra, i te ao e i te po hoi. E horoa atu hoi au i te itoitoe ia'na mai tei ore i itea i rotopu i te taata nei.
- 6 a. Eiaha e titau i te mau semeio, maori râ ia faauehia atu e au ; area te huriraa demoni ; te faaoraa i te mai ; e te ophi taero ; e te mau mea taero pohe atoa ra; e te reira ra mau mea eiaha ia e ravehia e outou, maori râ ia titauhia ra, ia haapao hoi outou i tei papaihia ra e tia ai.
b. E i te mau vahi atoa o tei haerehia e outou, e aita outou i fariihia mai, i roto i to'u nei i'oa, o te faaino ra ta outou e vaiho atu, eiaha ei haamaitairaa, mai te ueue atu i te repo i to outou mau avae ia ratou ei faahaparaa, e ia tamâhia tou outou mau avae i te pae aratia.

7 a. E tupu hoi teie, ia rave iriâ noa mai te hoê pae i to ratou mau rima i nia ia outou, e faaue outou ia tairihia i to'u nei i'oa, e inaha, na'u ratou e tairi mai tei parauhia mai e outou ra ia tae i te taime e au ia'u.

b. E o te faatupu noa atu i te haavâraa ia oe, na te ture ratou e faahapa.

c. Eiaha ta oe ei moni, e te pute farii moni, e te pue turutootoo, eiaha hoi ia piti i te pereue, na te ekalesia hoi e horoa atu na oe i taua hora ra i te mau mea e au ia oe i te maa, e te ahu, e te tiaa, e te moni, e te pute; ua titauhia hoi oe ei tope i ta'u o vine ei toperaa rahi roa, oia ia, ia riro ia ei toperaa hopea.

d. Oia, e tera atoa, o ratou atoa ta oe i faatoroa ra. E haapao hoi ratou mai teie atoa nei hoho'a. Amene.

PENE 24

E heheuraa teie no Ema Semita, te taratane no Iosepha Semita (Metua). Ua horoahia mai ia i Hamoni, Penesilivania, i te ava'e Tiurai, matahiti 1830, na roto ia Iosepha Semita (Metua), te peropheta e te hi'o no te ekalesia. Ua faatiahia te ekalesia i na ava'e rii na mua a'e e ua haamatahia te faainoraa-hia o te feia faatere. Aita ta te ekalesia e buka himene i te reira taime. No reira ua maitihia Ema ia haaputuputu mai i te mau himene e au no te hoê buka himene tei faaotihia e tei neneihia i te matahiti 1835. Ua faaahipa-matamua-hia taua buka himene ra i te tomoraa-hia te Hiero i Ketelani.

1 a. A faaroo na i te reo a to Fatu ra a to oe Atua, a parau atu ai au ia oe, e Ema Semita, ta'u tamahine, inaha hoi te parau atu nei au ia oe, O ratou atoa o te farii mai i ta'u nei evanelia ei mau tamarii tamaroa ia e ei mau tamarii tamahine ia i roto i to'u ra basileia.

b. E heheuraa ta'u e tuu atu ia oe ei faaite i to'u ra hinaaro, e ia haapao maitai oe, e ia haere na te mau é'a, o te viivii ore i mua ia'u, e faaroahia e au to oe na oraraa, e e noaa ia oe te hoe tufaa i Tiona.

c. Inaha, ua faaorehia ta oe na mau hara, e ua riro oe ei vahine maitihia, o tei parauhia e au.

d. Eiaha e ohumu i te mau mea o tei ore i itehia e oe, ua tapeahia hoi te reira ia oe, e i te ao atoa nei, e paari hoi te reira no'u i te mau taime i mua nei.

2 a. E te toroa i parauhia ai oe ei faaanaanaeae ia i tau tavini ia Iosepha Semita (Metua), to taravahine, i roto i to'na atoa ra mau ati, mai te parau rii haamarû, i roto i te aaui marû.

b. E haere atoa oe ia haere oia ra, ei papai parau oe no'na, ia ore ta'na e papai parau, ia tia ia'u ia to'no i tau tavini ia Oliva Kauderi i te mau vahi ta'u i hinaaro.

c. E e faatoroahia oe i raro a'e i to'na rima ei tatara i te mau Papairaa Mo'a ra e ei faaa'o i te ekalesia, mai tei faaitehia atu ia oe e ta'u Varua; e faauta hoi oia i to'na rima i nia ia oe, e e noaa ia oe te Varua Maitai, e horoahia to oe taime no te papairaa parau, e te imiraa i te ite rahi hoi.

d. Eiaha hoi oe ia mata'u, na to taravahine hoi oe e paturu i roto i te ekalesia; tei ia ratou hoi ta'na ohipa, ia hope te mau mea atoa i te faaitehia atu ia ratou, ta'u atoa i hinaaro ra, e tei au i to ratou ra faaroo.

3 a. Oia mau te parau atu nei au ia oe, e tuu ê atu oe i te mau mea no teie nei ao, e e titau atu i te mau mea no tei hau atu.

b. E e horoahia atu ia ia oe, oia atoa, te maiti i te hoê mau himene mo'a, mai te horoahia atu ia oe na, e mea mauruuru hoi te reira na'u ia vai i roto i ta'u ekalesia; te oaoa nei hoi ta'u varua i te himene no te aaui; oia ia, te himene no te feia parau-tia e pure ia te reira ia'u nei.

c. E itehia mai hoi te reira te haamaitai i nia i to ratou ra mau upoo. No reira, ia mae to aaui i nia e ia oaoa, e a mau papu i te mau fafauraa i ravehia e oe na.

4 a. Ia vai noa i roto i te aau marû, e ara i te teoteo. Ia oaoa to oe varua i to taravahine, e te hanahana hoi o te iri mai i nia ia'na.

b. A haapao papu i ta'u ra mau faaueraa i te mau tau atoa, e e torona o te parau-tia te noaa ia oe. E maori râ ia rave oe i teie, o te vahi ta'u i parahi ra e ore ia e taea ia oe.

c. Amene, amene te parau atu nei au ia oe, o to'u teie reo i te taata atoa. Amene.

PENE 25

E heheuraa teie no Iosepha Semita (Metua) ratou o Oliva Kauderi e o Ioane Uitima tei horoahia mai i Hamoni, Penesilivania, i te ava'e Tiurai, matahiti 1830, na roto ia Iosepha Semita (Metua), te Peropheta e te hi'o no te ekalesia. E parau faufaa rahi teie no te mea ua haamana-faahou-hia te hoê haapiiraa tumu, oia hoi, ia faaterehia te ohipa a te ekalesia na te reo no te pae rahi.

1 a. Inaha, te parau atu nei au ia outou, e horoa outou i to outou taime ei feruriraa i te mau Papairaa Mo'a ra, e i te a'oraa, e i te haamauraa i te ekalesia i Coleville ; e i te raveraa i ta outou mau ohipa i nia i te fenua, mai tei titauhia ra, e tae noa atu i to outou haarea i te tooa-o-te-râ ra, ia haapao i te apooraa i mua nei; ei reira e faaitheia atu ai te ohipa ta outou e rave.

b. E ravehia hoi te mau mea atoa mai te tia i te pae rahi i roto i te ekalesia, na roto i te pure u'ana e te tiaturi; e farii hoi outou i te mau mea atoa na roto i te tiaturi. Amene.

PENE 26

E heheuraa teie o tei horoahia'tu ia Iosepha Semita (Metua) i Hamoni, Penesilivania, i te ava'e Atete, matahiti 1830. E mea huru è rii te fariiraa o teie heheura'a mai te au i te parau tuatapapa i papaihia e Iosepha iho o tei papai-atoa-hia i raro nei :

“ I te pae matamua no te ava'e Atete i haere mai ai Nuera Naita raua o ta'na taratane e farerei ia maua i to'u iho fare, i Hamoni, i Penesilivania, no te mea aita a raua i tamauhia ei mero no te ekalesia, e ua anihia mai maua e tamau ia raua, ei reira e amu ai matou atoa i te oroa hou raua o tana taratane e faarue ai ia matou. No reira ei faaineineraa no teie nei oro'a, ua haamata vau i te haere e hoo i te uaina, aita râ vau i atea roa atu i farerei ai au i te hoê ve'a no te ra'i mai, e ua farii ihora vau i te heheuraa i muri nei; e i reira ihora to'u papairaa i te irava matamua.

1 a. A faaroo na i te reo o Iesu Mesia, to outou Fatu, to outou Atua, e to outou Faaora, e reo ora hoi to'na e te puai.

b. Inaha hoi, te faaite atu nei au ia outou, eiaha roa atu ia faatupu-mârô-hia ta outou e amu, e ta outou e inu, ia faatia outou i te oroa, ia haapaohia ra te reira mai te mata rotahi i to'u ra hanahana hau ia'u;

c. mai te haamana'o atu i te Metua ra i ta'u tino o tei tuuhia i raro no outou, e no ta'u toto o tei haamaniihia ei haamatararaa i ta outou na mau hara;

d. no reira e faaueraa ta'u e tuu atu ia outou na, eiaha outou ia hoo mai i te uaina, e te mau mea puai atoa o tei inuhia e to outou ra mau enemî; no reira, eiaha outou e inu noa a'e, maori râ ei mea nenei-apî-hia e o outou iho na; oia ia, i roto i teie nei basileia a ta'u Metua, o te patuhia i nia i te ao nei.

2 a. Inaha, e paari hoi teie no'u; no reira eiaha e maere, te vai atura hoi te hora e inu ai au e outou atoa i to te vine i nia i te fenua nei, e ia Moroni hoi, o tei tonohia atu e au i ô outou na ei faaite i te Buka a Moromona, o tei faaite i te îraa no ta'u evanelia mure ore;

b. tei ia'na ra hoi te horoaraa-hia e au te mau taviri no te parau tatâi no te raau a Epheraïma; e oia atoa hoi ia Elia, ua horoa-atoa-hia hoi e au ia'na ra te mau taviri no te faatupuraa i te faaapiraa no te mau mea atoa, e te faaapîraa i te mau mea atoa o tei parauhia

mai na roto atu i te vaha no te mau Peropheta mo'a atoa mai te haamataraa-hia mai â o teie nei ao, no te mau mahana hopea;

c. oia atoa hoi o loane te tamaiti a Zakaria, o te Zakaria ia ta'na (ta Elia) i haere atu e i faaite e e noaa ia'na te hoê tamaiti, e ia topahia to'na ìoa ia loane, e e faaihia hoi oia i te varua no Elia;

d. o taua loane ra ta'u ia e to'no atu nei ia orua, i tau pue tavini, e Iosepha Semita (Metua), e ia Oliva Kauderi, ia faatoroa ia orua no roto i teie nei autahu'araa matamua o tei noaa ia orua, ia parauhia ia orua e ia faatoroahia mai ia Aarona.

e. e o Elia hoi tei horoahia atu e au ia'na ra te mau taviri no te mana faafariuraa i te aau o te mau metua i ta ratou mau tamarii, e te aau o te mau tamarii i to ratou mau metua, ia ore ia tairihia te fenua nei i te ino;

f. oia atoa hoi ia Iosepha, e ia Iakoba, e ia Isaaka, e ia Aberahama, to outou mau metua; tei ia ratou ra hoi te mau parau i faaitehia maira; oia atoa hoi ia Mihaela, oia hoi Adamu, te metua no te taatoa, te arii no te taatoa, oia hoi to te mau mahana tahito ra.

3. a Oia atoa hoi ia Petero, e ia Iakobo, e ia loane, o ta'u i to'no atu ia outou na, e na ratou i faatoroa ia outou i to'u nei ì'oa e ua haamau ia outou ei mau aposetolo, e ei ite tia mau no to'u nei ì'oa, e ia afai i te mau tavini no to outou toroa;

b. e no te mau mea ta'u i faaite atu ia ratou ra; ua horoahia atu hoi e au ia ratou ra te mau taviri no ta'u basileia, e te tuuraa parau o te evanelia no te hoperaa o te mau tau ra;

c. e no te îraa o te mau tau, e haaputu ai au i te mau mea atoa nei, to nia i te ra'i ra e to te ao atoa nei; e no ratou atoa o ta tau Metua i horoa mai na'u no to te ao nei;

d. no reira a haamaéé na i to outou mau aau i nia e a oaoa na, a tatua na i to outou mau tauupu, a rave hoi outou i ta'u haana tama'i atoa ra, ia tia ia outou ia patoi atu i te mahana ino ra, e tia roa aéra ia, ia mau â.

e. la mau, ma te tatuahia to outou tauupu i te parau mau, e ma te tapoi ouma ra o te parau-tia i te ahuraa, e ma te faatamaahia to outou avae i te faaineineraa o te evanelia ra o te hau, ua to'no atu vau i ta'u mau melahi e tuu atu ia outou na, a rave hoi i te paruru ra o te faaroo, ei nia roa iho ia, o te mea ia e pohe ai te mau ihe auahi atoa a taua varua ino ra;

f. a rave atoa hoi i te faaupoo ra i te ora; e te ôé a ta'u Varua, o ta'u e ninii atu i nia ia outou, e ta'u ra parau o ta'u e faaite atu ia outou, e ia au maitai ta outou i te mau mea atoa a ani mai ai ia'u nei,

g. e haapao maitai outou e ia tae noa mai au ra, e tahitihia ia outou i nia, e i te vahi e parahihia e au ra, ei reira atoa ia outou. Amene.